

కార్మికలోకం

డిసెంబర్ 2005

మాస పత్రిక

వెల: రూ.5



డె.ఆర్.నారాయణన్



సిఎంఢి కార్యాలయం ముట్టడి



'అమెరికాస్' సదస్సులో ఛావెజ్



ఎన్పిఆర్ వర్గంతి



గాడితప్పిన ధరలు -దారితప్పిన గ్యాస్



**Stay in touch
anywhere, everywhere...**

India
Telephone Card



... conveniently and cost effectively

using India
Telephone Card



Call Charges @Rs. ~~1.20~~ 1.10

100%

Convenience - Make calls to any destination - Local, National, International
Connectivity - Make calls from any BSNL telephone across the country
Cost control - It's a pre-paid card

Available in denominations of:

Rs. 100 200 500 1000 at select retail outlets

BHARAT SANCHAR NIGAM LIMITED

(A Government of India Enterprise)

Hyderabad Telecom District

డిసెంబర్ - 2005

సంపాదకీయం

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 20 సంఖ్య 12

విడి ప్రతి వెల : రూ. 5

సంగ్రహ చందా : రూ. 50

విషయ సూచిక

సంపాదకీయం	1
కవర్ స్టోరీ-	
గాడితప్పిన ధరలు-దారితప్పిన గ్యాస్	3-5
104రోజుల సమ్మె-వేతనం పెంపు	6
ఉద్యమ వార్తలు	8-9
పాదయాత్ర	10-11
బాలలోకం	14
ఐసిడిఎస్ ను క్రమబద్ధీకరించాలి	15
ఎన్టిపిసి వెలుగుల జైత్రయాత్ర	16
కార్మికోద్యమం-నూతన సవాళ్లు	17
సిఐటియు నైతిక విజయం	18
మహాసభలు	19
కథ- తెల్లదుప్పటి	20-22
అభివృద్ధి-అజమాయిషీ	23
చైనా గ్రామీణ వికాసం	24
అదర్శవ్యక్తి కె.ఆర్.నారాయణన్	26
క్షీణిస్తున్న అమెరికా ప్రభావం	27
డబ్బుటిక ముంచుకొస్తున్న ప్రమాదం	28
వాగ్దాన పత్రాలు నీటి మూటలేనా?	29
సినిమా-ప్రేమిస్తే	30
కవిత	31
గ్రామసేవకుల సంఘం లేఖ	32

మేనేజర్

కార్మికలోకం

యస్.ఐ.టి. స్టూడెంట్ కేంద్రం, 1-1-60/4,

అర్జునరావు రోడ్డు, మహబూబ్ నగర్, హైదరాబాద్ - 20.

ఫోన్ : 27612474 ఫ్యాక్స్ : 27610128

ఎడిటోరియల్ బోర్డు

ఎడిటర్: వై. సిద్ధయ్య

సభ్యులు: పర్వ సత్యనారాయణ,
ఎస్.వీరయ్య, ఆర్.సుధాభాస్కర్, పి.రోజా,
పి.రాజారావు, పి.అజయ్ కుమార్

మేనేజరియల్ బోర్డు

మేనేజర్: పి.రాజారావు

సభ్యులు: పర్వ సత్యనారాయణ,
టి.ఎన్.వి.రమణ, అల్లూరి లోకేష్

డిసెంబర్ 8 చలో పార్లమెంట్!

36.9 కోట్ల అసంఘటిత రంగం కార్మికుల రక్షణకు సమగ్ర శాసనం చేయాలని కోరుతూ డిసెంబర్ 8న సిఐటియు నిర్వహిస్తున్న 'చలో పార్లమెంట్' కార్యక్రమం జయప్రదం కావాలని కాంక్షిస్తున్నాం. ఆ రోజు ఇదే సమస్యపై మన రాష్ట్రంలో జిల్లా కేంద్రాలలో జరుగనున్న ధర్నాలలో పెద్ద సంఖ్యలో పాల్గొని జయప్రదం చేయాలని అసంఘటితకార్మికులకు విజ్ఞప్తి చేస్తున్నాం.

మొత్తం కార్మికవర్గంలో 93 శాతం అసంఘటితరంగం వారే. స్థూల జాతీయ ఉత్పత్తిలో 63 శాతం ఈ రంగం నుండే. శ్రామిక మహిళలలో 98 శాతం అసంఘటిత కార్మికులే. వారికి చట్టపరమైన భద్రతలేదు. ఉపాధులు కుదించుకుపోతున్నాయి. ప్రపంచ బ్యాంకు సంస్కరణలు వారి పరిస్థితిని పెనం నుండి పొయ్యిలోకి నెట్టేశాయి. డబ్బుటిక విధానాల చిన్నపరిశ్రమలు మూతబడి, వేలాది కార్మికుల ఉద్యోగాలు దారితీసింది. వ్యవసాయం దివాళా తీసి గ్రామీణ పేదల వలసలు పెరిగాయి. వీరంతా అసంఘటిత రంగం కార్మికులుగా బ్రతుకుల్లిడుస్తున్నారు. ఉపాధి కోసం పోటీ పెరిగింది. ఇది యాజమాన్యాల దోపిడీకి మంచి అనువుగా మారింది.

'ఇన్ స్పెక్షన్ రాజ్' రద్దు పేర అసంఘటితరంగం కార్మికులకు ఎంతో కొంత సహకరిస్తున్న లేబరు చట్టాలను, వాటి అమలుకు వుద్దేశించిన యంత్రాంగాన్ని నిర్వీర్యం చేశారు. ఈ క్రమంలో అసంఘటితరంగం కార్మికులకై ప్రత్యేకంగా చేయవలసిన బిల్లులు పార్లమెంట్ ఆమోదానికి నోచుకోలేదు.

అసంఘటితరంగం కార్మికులలో మహిళలు, బాలకార్మికులు గణనీయమైన సంఖ్యలో వున్నారు. దళితులు, వెనుకబడిన తరగతుల వంటి అణగారిన శ్రామికులే ఎక్కువ. పని ప్రదేశాలలో యజమానుల, కాంట్రాక్టర్ల, దోపిడి, సామాజిక అణచివేతలకు బలైపోతున్నారు. మురికివాడలే వీరి నివాసాలు. అక్కడ 'కనీసం మంచినీరు, పారిశుధ్యానికి నోచుకోక ప్రభుత్వ నిరాదరణకు గురౌతున్నారు.



నిరంతర పోరాటాల ద్వారా భవన నిర్మాణం, ఇతర నిర్మాణ రంగాల కార్మికుల సంక్షేమ సెస్ చట్టం- 1966ను సాధించుకున్నారు. కొన్ని రాష్ట్రాలలో బీడీ కార్మికులు పోరాడి గుర్తింపుకార్డులు, సబ్సిడీపై నివాసగృహాల పథకాలను అమలు చేసుకుంటున్నారు. ఆంధ్రప్రదేశ్ తో సహా పలు రాష్ట్రాలలో అంగన్ వాడీలు ఆనరోరియం పెంచుకుంటున్నారు. పి.ఎఫ్., పెన్షన్, పండుగ అడ్వాన్స్ లు పొందగల్గుతున్నారు.

పశ్చిమబెంగాల్ వామపక్ష ప్రభుత్వం అసంఘటితరంగం కార్మికుల కోసం ప్రత్యేక ప్రావిడెంట్ ఫండ్ స్కీమ్ ను ప్రవేశపెట్టింది. కేరళలో పలు అసంఘటితరంగాలకు ప్రత్యేక సంక్షేమబోర్డులను ఏర్పాటు చేసుకోగల్గారు. తమిళనాడులో కూడా పలు పోరాటాల ద్వారా 'సంక్షేమ బోర్డులను' సాధించి పని చేయించుకుంటున్నారు.



అసంఘటిత రంగం కార్మికులకు ఉపకరించే కొత్త చట్టాలు తెస్తామని మన్మోహన్ సింగ్ ప్రభుత్వం సియంపిలో వాగ్దానం చేసింది. అధికారం చేపట్టి సంవత్సరం గడుస్తున్నా, ఎన్ డిఎ కాలంలో రూపొందిన బిల్లులను పరిశీలనకోసం తిప్పుతున్నారు. పార్లమెంటు ఆమోదానికి పెట్టడం లేదు.

2005 అక్టోబర్ 3,4 తేదీలలో ఉత్తరప్రదేశ్-ఘోజాబాద్ లో జరిగిన అసంఘటిత రంగంకార్మికుల(సిఐటియు) 2వ జాతీయ సదస్సు ఈ అంశంపై లోతైన చర్చలు జరిపింది. యుపిఎ ప్రభుత్వంపై తగు వత్తిడిలేనిదే ఈ కార్మికులకు చట్టపరమైన న్యాయం జరగదన్న నిర్ధారణకు వచ్చింది. డిసెంబరు 8 చలో పార్లమెంట్ కు పిలుపు నిచ్చింది.

మన రాష్ట్రంలో సిఐటియు 10వ రాష్ట్రమహాసభలు సమీపిస్తున్నాయి. మన దృష్టి మహాసభల కర్తవ్యాల అమలుపై నిమగ్నమైవుంది. అయినా ఈ కీలక అంశంపై డిసెంబరు 8న అన్ని జిల్లా కేంద్రాలలో ధర్నాలకు జయప్రదం చేయాలి. అంతటితోనే ఈ రంగం సమస్యలు పరిష్కారం అవుతాయన్న భ్రమలు మనకులేవు. నిరంతర పోరాటాలకు ఈ రంగం కార్మికులను సన్నద్ధం చేసేందుకు పునరంకితమౌదాం.



వివిధ పత్రికల
సౌజన్యంతో



రాష్ట్రంలో గ్యాస్ కొరత తీవ్రంగా ఉంది. ఎంత తీవ్రతంటే, హైదరాబాద్ దిల్సుఖ్ నగర్ లో ఓ ఇల్లాలు గ్యాస్ వచ్చేవరకు పుట్టింట్లో ఉండొస్తానని విజయవాడ వెళ్లిపోయిందట! ఆమె భర్త నానా తంటాలుపడి గ్యాస్ తెచ్చేసరికి పక్షం రోజులు పట్టింది. ఆమె పుట్టింటికి వెళ్ళటానికి కారణం భర్తపై కోపంతో కాదు. నిత్యావసర వస్తువుల ధరలు సైతం మండిపోవటంతో గ్యాస్ కూడా లేకపోతే ఇంటిల్లిపాదీ హోటల్లోనే భోజనం చేయాల్సి వస్తుంది. అసలే బడ్జెట్ బతుకులు. సిటీలో ఉండి అప్పులు చేసేకన్నా, పుట్టింటికి పోతే కొంత వరకైనా సమస్యను పరిష్కరించుకోవచ్చనే సదుద్దేశంతోనే!

గ్యాస్ బండ వచ్చిందని ఫోన్ ద్వారా వార్త తెలుసుకున్న ఆమె సంబరం గా ఇంటికి వెళితే, అకాశాన్నంటిన కూరగాయల రేట్లు తగ్గలేదు. కారణంగా వ్రతిరోజూ వప్పు వండటం ప్రారంభించింది. దీంతో 'రోజూ పప్పేనా...' అంటూ పిల్లలు అలిగి తినటం మానేశారు. వాళ్ళకేమో చెపితే అర్థంకాదు. ఆ పిల్లలు కడుపులు మాడ్చుకు కూర్చుంటే ఆ భార్యాభర్తలు చూస్తూ ఉండలేక

పోతున్నారట. ఇది ఆ ఒక్క కుటుంబ సమస్య కాదు. రాష్ట్రంలోని అనేక పేద, మధ్య తరగతి కుటుంబాలు ఈ విధంగా సతమతమవుతూనే ఉన్నాయి.

ఎందుకని?

వంటగ్యాస్ కు తీవ్రమైన కొరత ఏర్పడిన కారణంగా నెలదాటినా సిలిండర్ రావట్లేదు. రెండు నెలలకో సిలిండర్ అయినా బ్లాక్ లో కొనక తప్పడం లేదు. ఇక బియ్యం, చిల్లర సరుకుల ధరలూ



గాడితప్పిన ధరలు - దిరితిప్పిన స్వస్థ



వీటికి తోడయ్యాయి. ఒక్క పొద్దు ఉన్నట్టుగా రాత్రిపూటైనా పండ్లు కొనుక్కు తిందామంటే, డజను అరటిపళ్లు ఇరవై రూపాయలయ్యాయి. చిన్న సైజున్న కమలాలు డజను ముప్పై రూపాయలు. చివరకు దుంపల ధర సైతం పెరిగి పోవటంతో మధ్య తరగతి జీవితాలు సతమతమవుతున్నాయి.

దిగువ, ఓ మోస్తరు మధ్య తరగతి కుటుంబాలే కాదు, ఎగువ మధ్యతరగతి కుటుంబాలూ వంటింటి బడ్జెట్ పెరిగి పోయిన కారణంగా బెంబేలెత్తి పోతున్నాయి. అయిదుగురు సభ్యులుండే ఓ మధ్యతరగతి కుటుంబం వంటింటి అవసరాలు నెలకు కనీసం 3వేల రూపాయలు. పెరిగిన సరుకులు, కూరగాయల ధరలను లెక్కేస్తే, ఈ బడ్జెట్ గత రెండు నెలల్లో 600 రూపాయలకు పైగా పెరిగిపోయింది. రెండ్రూపాయలకు ఓ కొత్తిమీరకట్ట, మూడ్రూపాయలకు ఓ పచ్చిఅరటికాయ, నాలుగు రూపాయలకు అర్థపావు మిర్చి... ఇలా ఎన్ని నోట్లు పోసినా నిండట్లేదు కూరగాయల సంచి. బీన్స్, క్యారెట్, బెంగుళూరు మిర్చి... వంటివాటికైతే ధనికుల కూరలనే పేరు పడ్డాయి. ఇక దినసరి కూలీలు పచ్చడి మెతుకులతోనే కాలం గడుపుతున్నారు.

రైతుబజార్లు ఏమయ్యాయి?

1999 జనవరి 26న ప్రభుత్వం రైతుబజార్లను ఏర్పాటు చేసింది. రైతుకు గిట్టుబాటు ధర లేక, ఇటు వినియోగదారులు హెచ్చు ధరలు వెచ్చించి కూరగాయలు కొనుగోలు చేయాల్సిన పరిస్థితికి భిన్నంగా వీటిని తెరిచారు. ఇక్కడ గుర్తింపు కార్డులున్న రైతులే తమ ఉత్పత్తులు అమ్ముకోవాలి. అయితే ఆ పరిస్థితి లేదు. రైతు బజార్లలో చాలా కాలం నుండే దళారులు రాజ్య మేలుతున్నారు. అందుకే అక్కడ కూడా కూరగాయల రేట్లలో పెద్ద మార్పులేదు.

ఆరుగాలం శ్రమించిన రైతు సరుకును మార్కెట్ చేసుకోలేకపోతున్నాడు. కారణమేమంటే, వంట కాపుకొచ్చిన దశలో ప్రతిరోజూ వాటిని



కిలో కూరగాయల ధర రూపాయల్లో

	నవంబర్	డిసెంబర్
టమోటా	16.00	20.00
వంకాయలు	18.00	22.00
బెండకాయలు	14.00	13.00
బీరకాయలు	16.00	16.00
కాకరకాయలు	14.00	17.00
బీన్స్	18.00	21.00
దుంపలు	14.00	16.00
చిక్కుడు	19.00	22.00
గోరు చిక్కుడు	13.00	16.00
బీట్రూట్	11.00	12.00
క్యాబేజి	13.00	14.00

కోయించి మార్కెట్కు సప్లై చేయాలి. రైతు మార్కెట్ చూసుకుంటే పం డిన పంట కోయించి, గంపలకెత్తి మార్కెట్ చేయటం కష్టం. పైగా ఏ మార్కెట్లో ఎంత రేటుంది? ఎక్కడ అమ్మితే లాభం వస్తుందనే విషయాలపై పూర్తి అవగాహన లేదు. అందుకే రైతు మధ్య దళారీలపై ఆధారపడుతున్నాడు. ఈ కారణంగా దళారీలు లాభపడుతున్నారు. పైగా పండిన పంట మార్కెట్ యార్డులలో పెట్టుకునేంత పెద్ద మొత్తంలో ఉండదు. కాబట్టి వెంటనే మార్కెట్ చేసుకోకపోతే వచ్చే కనీస డబ్బు కూడా చేతికందదనే భయంతో రైతులు దళారులకు అమ్ముతున్నారు.

నవంబర్ రెండవ వారంలో అధికారులు అందించిన కాకిలెక్కల నివేదికల్ని చూసి అంతా బాగున్నట్లు నమ్మేసి ధరల స్థిరీకరణను ప్రభుత్వం విస్మరించింది. దీనిపై తాత్కాలికంగానైనా ప్రణాళికనేడే

లేదు. ఇక శాశ్వత ఉపయుక్త ప్రణాళిక గురించి ఎవరు ఆలోచిస్తారు? ప్రజల్లో రేగిన అసంతృప్తికి ఎట్టకేలకు ప్రభుత్వంలో కొంతమేరకు కదలిక వచ్చింది. కూరగాయల హోల్సేల్, రిటైల్ ధరలకి మధ్య ఉన్న తేడాని తగ్గించేందుకు పట్టణ ప్రాంతాలలో మొబైల్ రైతు బజార్లను విస్తృతం చేయాలని మార్కెటింగ్ శాఖని ఆదేశించింది. జిల్లాకు లక్ష రూపాయల చొప్పున ధరల స్థిరీకరణ నిధిని వినియోగించుకోవాలని సూచించింది. పెరిగిన ధరలపై వైఎస్ నవంబర్ చివరి వారంలో సమీక్షించారు. మినపప్పు, పెసరపప్పు చౌక ధరల దుకాణాల ద్వారా తక్కువ ధరకి విక్రయించాలని నిర్ణయించినట్లు మార్కెటింగ్ శాఖామంత్రి బొత్తు తెలిపారు. కూరగాయల ధర తక్కువగా ఉన్న చోట నుంచి ఇతర ప్రాంతాలకు రవాణా చేసేందుకు ముందుకొచ్చే రైతులకు అవసరమైతే ఛార్జీల భారాన్ని సబ్సిడీ రూపంలో అందించాలని నిర్ణయించినట్లు తెలిపారు.

ధరలెందుకు పెరుగుతున్నాయి?


ధరలెందుకు పెరుగుతున్నాయో, ఎక్కడ దొడ్డిదారిన సరుకు నల్లబజారుకు చేరుతుందో ప్రభుత్వానికి పూర్తిగా తెలుసు. ఇది ఆరోపణ కాదు, వచ్చి వాస్తవం. రిలయన్స్ అధీనంలో ఉన్న జామ్నగర్ చమురు శుద్ధి కర్మాగారం ఈ ఏడాది ఏప్రిల్, మే నెలల్లో మూసేశారు. దీంతో లక్షా 80 వేల టన్నుల వంటగ్యాస్ కొరత ఏర్పడింది. దీనికి తోడు ఒఎన్జిసి, గెయిల్ సంస్థల్లో లక్ష టన్నుల ఉత్పత్తి తగ్గింది. ఇతర రిఫైనరీలు సాధారణ మరమ్మత్తుల కోసం మూతవేయడంతో మరో రెండు లక్షల టన్నుల లోటు తేలిందని ఇండియన్ ఆయిల్ కార్పొరేషన్ ఛైర్మన్ స్పష్టం చేశారు. ఈ విషయం రాష్ట్ర ప్రభుత్వానికి తెలిసినా ఎటువంటి చర్యా తీసుకోలేదు. చివరకు కృత్రిమ కొరత ఏర్పడ్డాక నామమాత్రపు చర్యలు తీసుకుంది. అయితే రాష్ట్రంలో జిల్లా కలెక్టర్లు స్పందించిన చోట గ్యాస్ కొరతకు కొంత మేరకైనా కళ్ళెం వేయగలిగారు. మూడు

నెలలుగా కొనసాగుతున్న ఈ కృత్రిమ కొరతను నివారించేందుకు చివరకు మంత్రి రఘువీరారెడ్డి డీలర్లను హెచ్చరించారు. దీంతో రాష్ట్ర ఎల్పిజి డీలర్ల సంఘం అధ్యక్షులు పింగళి వెంకటేశ్వరరావు మాట్లాడుతూ, “వంటగ్యాస్ కొరత ఉందని ఒక పక్క ప్రభుత్వం అంగీకరిస్తూనే, సిలిండర్లను దారిమళ్ళిస్తున్నారని మాపై అభియోగాలు మోపడం సమంజసం కాదు. రాష్ట్రంలో నెలకు 65వేల మెట్రిక్ టన్నుల వంట గ్యాస్ అవసరం ఉండగా కేంద్రం 60 వేల టన్నులు మాత్రమే విడుదల చేస్తోంది. పైగా గృహ అవసరాలకు వినియోగించే వంటగ్యాస్ హోటళ్ళు, కార్లు నడపటానికి వినియోగించటం ప్రభుత్వానికి కూడా తెలిసిందే. అలాంటివారిపై చర్యలు తీసుకోరెందుకు? ...” అని ఆయన ప్రశ్నించారు. ఈ విధంగా పిల్లిమీద ఎల్లి-ఎల్లిమీద పిల్లి... సాకులతో కాలం గడిపేస్తున్నారు.

అనధికారికంగా కార్లలో గృహోపావసరాల గ్యాస్ సిలిండర్ల వాడకం పెరిగింది. గృహోపావసరాల కోసం ఒక్కో సిలిండరుపై ప్రభుత్వం 170 రూపాయల వంతున సబ్సిడీ అందిస్తోంది. అంటే రోజుకు సుమారు రూ. 30 లక్షల వరకు సబ్సిడీ వృద్ధా అవుతోంది. అయినా అధికారులు చూసేచుడనట్టుగా వ్యవహరిస్తున్నారు.

ప్రభుత్వం ఈ మధ్య రేషన్ కార్డుకు, వంట గ్యాసుకు లింకుపెట్టచూసింది. ప్రజల నుండి పెద్దఎత్తున నిరసన రావడంతో ఆ ప్రతిపాదనను విరమించుకుంది. సబ్సిడీలు తగ్గించేందుకే ప్రభుత్వం ఈ ప్రయత్నం చేసింది. పైగా హోటళ్ళు, బార్లు, రెస్టారెంట్లు, దాబాలకు అక్రమంగా సిలిండర్లు సపై అవుతున్నాయి. వాటిపై ప్రభుత్వం దృష్టిపెట్టాల్సిఉంది.

ఈ క్రమంలో దేశంలో గ్యాస్ కొరత త్వరలోనే తీరబోతోందని కేంద్రం ప్రకటించింది. జామ్నగర్లోని రిలయన్స్ రిఫైనరీ ఉత్పత్తి ప్రారంభించిన 15 రోజుల్లో గ్యాస్ కోరత ఉండందని పెట్రోలియం శాఖ కార్యదర్శి ఎస్.సి. త్రిపాఠి తెలిపారు. ప్రభుత్వ రంగ ఆయిల్ కంపెనీలు అత్యవసరంగా గ్యాస్ను దిగుమతి చేసుకుంటున్నట్లు ఆయన వెల్లడించారు. అంతర్జా



తీయ మార్కెట్లో చమురు ధరలు తగ్గుతున్న నేపథ్యంలో దేశీయ కంపెనీలు సానుకూల ఫలితాలు సాధిస్తున్నాయన్నారు. అయితే కొనమెరుపుగా ప్రభుత్వం ఈ ఆర్థిక సంవత్సరం చివరిదాకా పెట్రోల్, డీజిల్ ధరలను పెంచదన్నారు. అంటే కొత్త సంవత్సరంలో మనకు కొత్త రేట్ల పట్టిక ఇస్తారన్నమాట!!

ఇక ఉల్లి విషయానికి వస్తే, ప్రస్తుతానికి పెరిగిన రేటు కొంత తగ్గింది. అసలు రేటు పెరగటానికి కారణం అకాల వర్షాలు. మహారాష్ట్ర, కర్ణాటక, రాజస్థాన్, గుజరాత్, మధ్యప్రదేశ్, ఆంధ్రప్రదేశ్లో ఉల్లివంట దెబ్బతింది. నాలుగు నెలల క్రిందటే ఈ విషయాన్ని కేంద్ర వ్యవసాయ శాఖామంత్రి శరద్ పవార్ ప్రకటించారు. అప్పట్లో సరైన చర్యలను ప్రభుత్వం చేపట్టకపోవడంతో దళారులు సరుకును నల్ల బజారుకు తరలించారు. ఫలితంగా ఉల్లి బంగారమంత ప్రియమైంది.

ఈ విధంగా ఏ పంట ఎంత విస్తీర్ణంలో వేశారు? ప్రకృతి వైపరీత్యాల కారణంగా ఏయే పంట ఎంత మేరకు నష్టపోయింది? దిగుబడి ఎంత వస్తుంది?... వంటి లెక్కలు వ్యవసాయాధికారులు ఎప్పటికప్పుడు తీస్తారు. అయినా ప్రభుత్వం స్పందిచట్లేదు. ఈ విషయాలను పసిగట్టిన దళారులు మాత్రం సరుకును నల్లబజార్లకు తరలించి సొమ్ముచేసుకుంటున్నారు. కూరగాయల విషయానికి వస్తే

ఓ చేతిలో కోడిగుడ్డు, మరో చేతిలో టమోటా ఉంచుకుని ఏది కావాలని అడిగితే, ఎవరైనా గుడ్డే కోరుకుంటారు. కానీ ఇప్పుడు పరిస్థితి మారింది. ఎందుకంటే కిలో టమోటాకన్నా గుడ్డు తక్కువ ధర పలుకుతున్నాయి. డజను గుడ్డు హోల్సేల్గా రూ. 16.80, రిటైల్గా రూ. 18.60 ఉన్నాయి. కిలో టమోటా రూ. 20 నుంచి రూ. 22 పలుకుతోంది. కిలోకు పది నుంచి 15 కాయలు తూగుతున్నాయి. దీన్నిబట్టి ఒక్కో కాయ

గడ్డు ధరను మించుతోంది. నిత్యావసర వస్తువులతోపాటు అనూహ్యంగా కూరగాయల ధరలు పెరగటానికి కారణం రాష్ట్ర వ్యాప్తంగా ఇటీవల కురిసిన భారీ వర్షాలే. దీంతో కోస్తా, రాయలసీమల్లో కూరగాయల పంటలకు బాగా దెబ్బతిన్నాయి. రూ. 300 కోట్ల పంటకు నష్టం జరిగింది. పంట వేసిన కొద్ది రోజుల్లోనే మార్కెట్టుకు తీసుకురాగలిగే ఆకుకూరల ధర కొంత మేర అందుబాటులోకి వచ్చింది. మహారాష్ట్రలోనూ భారీ వర్షాలు పడటంతో అక్కడి నుంచి భారీగా దిగుమతి చేసుకునే పరిస్థితి లేకపోయిందని అధికార వర్గాల కథనం. ప్రస్తుతం కర్ణాటక నుంచే ప్రధానంగా దిగుమతి అవుతోంది.

నిత్యావసర వస్తువులే కాదు, పండ్ల ధరలూ భయపెడుతున్నాయి! ఆఫ్ఘల్ అరటి పండు అనుకునే మనం దాని రేటు చూసి బెదిరిపోవలసి వస్తోంది. ఇటీవలి తుఫానులు, భారీ వర్షాలతో అరటి దిగుబడి గణనీయంగా తగ్గింది. తూర్పు గోదావరి జిల్లాలోని రావులపాలెం మార్కెట్ నుంచి రాష్ట్రంలోని పలు జిల్లాలకే కాకుండా, ఇతర రాష్ట్రాలకు పెద్ద సంఖ్యలో అరటి ఎగుమతి అవుతోంది. ఈ సీజన్లోనే అరటి రమారమి పాతిక శాతం పంట ఇటీవలి వర్షాలకు దెబ్బతింది.

ఈ విధంగా భారీ వర్షాల కారణంగా రాష్ట్రంలో ఎటుచూసినా రేట్లు పెరిగిపోతున్నాయి. ప్రభుత్వం వీటిని నియంత్రించే విషయంలో తాస్సారం చేస్తోంది. ఇదే విధంగా ప్రభుత్వం వ్యవహరిస్తే వచ్చే ఏడాది రాష్ట్రం మరింత సంక్షోభంలోకి వెళ్ళడం ఖాయం.

■ అమృత

104 రోజుల సమ్మె - వేతనం పెంపు

శ్రీకాకుళం జిల్లాలో రెండు జ్యూట్ మిల్లులు, నీలం (బైరిసింగువురం), వెంకట బాలాజీ (ఆముదాలవలస) కు చెందిన 1200 మంది కార్మికులు 104రోజుల సమ్మె చేసి

జ్యూట్ కార్మికుల వీరోచిత పోరాటం

రాస్తారోకోలతో ప్రభుత్వ నిర్ణయాన్ని వ్యతిరేకించారు. స్థానిక ఎంఎల్ఎలు, మంత్రులు, ముఖ్యమంత్రి దృష్టికి సైతం తీసుకెళ్ళారు. కాని పరిష్కారం దొరకలేదు.

వేతనాల పెంపుదలను సాధించుకున్నారు. సమ్మె 2005 ఆగస్టు 17న ప్రారంభమై నవంబరు 28న ముగిసింది. విశాఖ డిసిఎల్ వద్ద మూడు విడతలుగా చర్చలు జరిగి ఒప్పందం కుదిరింది. ఒప్పందం ప్రకారం దినసరి వేతనం రెగ్యులర్ కార్మికులకు రూ.5, బదిలీ కార్మికులకు రూ.4.50పైసలు మేరకు పెరుగుతుంది. విడిఎ పాయింటుకు 0.20 పై. చొప్పున పెరుగుతుంది. దినసరి వేతనం ఏప్రిల్ 20 నుండి అమలవుతుంది. జ్యూట్-మెస్తా వివాదం కోర్టులో పరిష్కరించుకోవాలని అంగీకారం కుదిరింది.

సమ్మె ఎందుకు?: శ్రీకాకుళం జిల్లాలో 11 జ్యూట్ మిల్లుల్లో ఐదు వేల మంది కార్మికులు పని చేస్తున్నారు. వీటిలో నీలం, వెంకట బాలాజీ మిల్లుల్లో యూనియన్లు గత 15 సంవత్సరాలుగా సిఐటియు అనుబంధంగా పని చేస్తున్నాయి. యూనియన్లున్నందుకే జ్యూట్ కనీసవేతనాల జీఓలు నెం.31 (1990), నెం.12 (1994) ఈ రెండు మిల్లుల్లో అమలు చేస్తున్నారు. కనీసవేతనాల జీఓల అమలుకై గతంలో వెంకటబాలాజీలో 2 సుదీర్ఘపోరాటాలు జరిగాయి. మిగతా 9లో 6 మిల్లుల్లో యూనియన్లు లేవు. కనీస వేతనాలు అమలు కాలేదు. 2 మిల్లుల్లో సిఐటియు యూనియన్లు ఇటీవలేర్పడి పనిచేస్తున్నాయి. ఈ వరిస్థితిలో మిగతా మిల్లులివ్వని కనీసవేతనాలు మేమెందుకివ్వాలన్నది నీలం, వెంకటబాలాజీ యజమానుల అక్కసు.

1994 తర్వాత 1999లో కనీసవేతనాల సవరణ జరగాల్సింది. కార్మికుల ఆందోళన తర్వాత 2002లో మాత్రమే డ్రాఫ్ట్ విడుదలయ్యింది. దాన్ని కోర్టులో కేసువేసి అడ్డుకున్నారు యజమానులు. కనీసవేతనాన్ని ప్రస్తుతం ఉన్నవాటి కన్న తగ్గించే ఉద్దేశ్యంతో మెస్తా వివాదాన్ని లేవనెత్తారు. తాము వాడే ముడిసరుకు 90శాతం మెస్తా అయినందున వేరే నోటిఫికేషన్ ఇచ్చి కనీసవేతనాల షెడ్యూలులో చేర్చాలని యజమానులు డిమాండ్ చేశారు. యజమానులు కోరిన విధంగానే నాటి తెలుగుదేశం ప్రభుత్వం, నేటి కాంగ్రెస్ ప్రభుత్వం వ్యవహరించాయి. మెస్తా నోటిఫికేషన్ వచ్చింది. కనీసవేతనాన్ని 1994 జ్యూట్ కనీసవేతనం కన్న తక్కువగా నిర్ణయించారు. ఆ లెక్కన ప్రస్తుత నీలం జ్యూట్ కార్మికుడికి రూ.91-75పై. వస్తుంటే మెస్తా జి.ఓ. ప్రకారం రూ.84లు మాత్రమే వస్తుంది. అంటే రూ.7-75పైసలు కోత విధించారు.

కార్మికులు సిఐటియు నేతృత్వంలో ఈ కుట్రలను మొదటి నుండి వ్యతిరేకించారు. సదస్సులు, ధర్నాలు, నిరాహారదీక్షలు,

యజమానులకు సమ్మె నోటీసులిచ్చారు. ఇదంతా 6నెలలపాటు సాగించిన సూత్రబద్ధ ఆందోళన. ఆఖరి అస్త్రంగా సమ్మెకు దిగారు. డిసిఎల్ విశాఖ, ఎసిఎల్ శ్రీకాకుళం వేసిన జాయింట్ మీటింగులకు యజమానులు 6సార్లు రాలేదు.

అర్థనగ్న ప్రదర్శనలు, జాతీయ రహదారిపై రాస్తారోకో, ధర్నాలతో వాతావరణాన్ని వేడెక్కించారు. రాష్ట్ర లేబర్ కమిషనరు యజమానుల కనుకూలంగా వివరణ ఇచ్చి సమ్మె విరమించమని చెప్పారు. ఆగ్రహించిన కార్మికులు ఫలో హైదరాబాద్ నిర్వహించి కమిషనర్ ఆఫీసు ముందు ధర్నా జరిపారు. సిఐటియు రాష్ట్ర నాయకత్వం, సిపిఎం శాసనసభా పక్షం సహకారంతో మంత్రులను కలిసి జోక్యం చేసుకోవాలని కోరారు. అది ఎండమావే అయ్యింది.

ఈలోగా యజమానులు బెదిరింపులు, షోకాజ్ నోటీసులు, బహిరంగ ప్రకటనలు, మూసివేత నోటీసులు ఇచ్చారు. కాని కార్మికులు ముందే గ్రామసభలు పెట్టి ప్రజలు, గ్రామపెద్దల సహకారం కోరడంతో యజమానుల పాచికసాగలేదు.

సిఐటియు జిల్లా నాయకత్వం చొరవతో జిల్లా అఖిలపక్ష బృందాన్ని జిల్లా కలెక్టరు వద్దకు రాయబారం పంపడం ఈ పోరాటంలో కీలకమలుపు. టిడిపి, బిజెపి, సిపిఐ, సిపిఐ(ఎం)ల జిల్లా నాయకులు కలెక్టరును నవంబరులో కలిసారు. ఫలితంగా కలెక్టర్ పిలిపించితే, యజమానులు కదిలివచ్చారు. తర్వాత డిసిఎల్ వద్ద ఒప్పందం జరిగింది.

పోరాటంలో అనుభవాలు :

- (1). కార్మికులుండే గ్రామాల ప్రజల మద్దతు కూడగట్టడానికి 40 గ్రామాలలో సభలు నిర్వహించడం ప్రజలను నిలబెట్టింది. పోటీ కార్మికుల బెడద లేకుండా చేసింది.
- (2). యజమానులు కార్మికశాఖ నుంచి సహకారం పొందారు. నిస్సిగ్గుగా కార్మికశాఖ యజమానుల పక్షం వహించింది. ఇది కార్మికులు తమ ప్రత్యక్ష అనుభవంలో తెలుసుకున్నారు.
- (3). వివిధ రాజకీయ పక్షాల పూర్వ వైఖరులతో నిమిత్తం లేకుండా సమస్య ప్రాతిపదికన సమీకరిస్తే కార్మికుల్లో ధైర్యం పెరిగింది.
- (4). సంఘీభావ ఉద్యమాలను నిర్మించి కార్మికులకు అండగా జిల్లాలో ఇతర కార్మికులను నిలబెట్టగల్గింది.
- (5). సంస్కరణల ఎదురుదాడిలో ఉన్న జీతాలను, హక్కులను నిలబెట్టుకోడం కొంచెమైనా మెరుగుదల సాధించడం బహుకష్టమైంది.
- (6). జిల్లాలోని జ్యూట్ కార్మికులందరిలో ఐక్యత కొరవడడం వలన ఎంత నష్టం జరుగుతున్నదో అర్థమైంది.

On its 30th Birthday
NATIONAL THERMAL POWER
CORPORATION LIMITED
takes on a new name...

NTPC Limited

Our resolve, on our 30th Birthday...

NTPC of tomorrow
will be a fully integrated
Power company
with presence in
the entire energy
value chain

Think more Power

- ◆ 46,000 MW thermal, hydro and non-conventional power capacity by 2012.
- ◆ Contribute and support Govt. of India's efforts towards Power reforms and Power development – Rural Electrification, APDRP, Partnership in Excellence under AG & SP.

Think Innovation. Think Global.




- ◆ New and appropriate energy technologies for India.
- ◆ Step up power trading activities.
- ◆ To be a global player in power consulting and generation.

Think Energy Security

- ◆ Captive coal mines, gas and oil blocks. Coal washeries.
- ◆ Equity in Natural Gas/LNG projects.

Think People. Think Green.

- ◆ Remain among India's best employers.
- ◆ Implement environment protection measures vigorously.
- ◆ Be proactive in social partnerships.



NTPC Limited
(A Govt. of India Enterprise)

30
Powering People's Progress

**एनटीपीसी
NTPC**
1975-2005

ఖమ్మం రూరల్ మండల కమిటీకి కార్యకర్తల జేబులు

ఖమ్మం రూరల్ మండలంలో 270 కార్మికలోకం పత్రికలను చందాదారులుగా చేర్చించిన సిఐటియు మండల కమిటీకి “కార్మికలోకం” అభినందనలు తెలియజేస్తున్నది. సిఐటియు రాష్ట్ర కమిటీ పిలుపుమేరకు నవంబర్లో జరిగిన పత్రిక సర్క్యూలేషన్ పెంపు కార్యక్రమాన్ని వినూత్న వద్దతిలో విజయవంతం చేసి మంచి స్ఫూర్తిని, ఉత్తేజాన్ని అందించారు. మండలం 27 గ్రామపంచాయితీలు, 64 శివారు గ్రామాలతో వుంది. అన్ని గ్రామపంచాయితీల నుండి చందాదారులుగా చేర్పించటం విశేషం. ప్రతి గ్రామంలో కనీసం 3 పత్రికలు, మాగ్జిమమ్ 40 పత్రికల వరకు చందాదారులయ్యారు. షుమారు 28 రంగాలలోని కార్మికులు, ఉద్యోగులు, శ్రామిక మహిళలకు పత్రిక చేరనున్నది. మండలంలో మొత్తం 60 అంగన్ వాడీ కేంద్రాలుంటే అన్ని కేంద్రాల వారు చందాదారులుగా చేరారు. ప్రభుత్వ ఆఫీసులన్నింటిలో పత్రిక చందాదారులు చేరారు. పోస్టల్, విద్యుత్, బ్యాంకులు, హెల్త్, గ్రామపంచాయితీ, వెలుగు, గ్రామసేవకులు, కోఆపరేటివ్, టెలికాం, బిల్డింగ్, హమాలీ, గ్రానైట్స్, ట్రాక్టర్, ఆటో, గ్రామదీపికలు, అగ్రికల్చర్, ఆర్ఎంపి, తదితర రంగాలన్నింటిలో పత్రిక వెళ్ళేందుకు ఈ క్యాంపెయిన్ తోడ్పడింది. డివిజన్, మండల కార్యదర్శులు ఎం.బాబూరావు,

పి.మోహన్ రావుల నాయకత్వంలో 8రోజులు విస్తృత క్యాంపెయిన్ జరిగింది. వ్యక్తిగతంగా కలుసుకుని, వారితో చర్చించిన ఫలితంగానే ఈ స్పందన వచ్చింది. జిల్లా కేంద్రం నుండి రెగ్యులర్ పర్యవేక్షణ కూడా తమను వట్టుదలతో క్యాంపెయిన్ ను విజయవంతం చేసేందుకు తోడ్పడిందని మండల కార్యదర్శి పి.మోహన్ రావు “కార్మికలోకం”కు తెలియజేశారు.

ఏజంట్లకు, చందాదారులకు నిజ్జిప్త!

ఏజంట్, చందాదారులకు అందుతున్న “కార్మికలోకం” చిరునామా కాగితంపై చందా రశీదు నెంబరు ఉంటుంది. ఎప్పటి నుంచి ఎప్పటి వరకు పత్రిక పంపబడుతుందో అద్రస్సు పైభాగంలో స్పష్టంగా ఉంటుంది. మీ చందా పూర్తి అయిన వెంటనే పైకం పంపి పత్రికను పునరుద్ధరించుకోండి. గడువు ముగిసిన వెంటనే, పత్రికను పంపమని లేఖ ద్వారా కోరకపోతే పత్రిక పంపడం ఆపివేయబడుతుంది. గమనించండి.

క్యాంపెయిన్ లో భాగంగా కొత్త చందాదారులను, ఏజెన్సీలు చేర్పించిన వారు డిసెంబరు 20లోగా రాష్ట్ర కేంద్రానికి పంపండి.

మేనేజర్, కార్మికలోకం.

ఆరోగ్య కార్యకర్తల పెండింగ్ జీతాలు పెంటనే విడుదల చేయాలి



సామాజిక ఆరోగ్య కార్యకర్తలకు గత 6నెలలకు పైగా రావలసిన పెండింగ్ జీతాలను తక్షణమే విడుదల చేయాలని సిఐటియు రాష్ట్ర ఉపాధ్యక్షురాలు ఎస్.పుణ్యవతి రాష్ట్ర ప్రభుత్వాన్ని డిమాండు చేశారు. భద్రాచలంలో జరిగిన ఆరోగ్య కార్యకర్తల జిల్లా సదస్సులో ఆమె ప్రధానవక్తగా పాల్గొని ప్రసంగించారు. రమాబాయమ్మ అధ్యక్షతన జరిగిన ఈ సదస్సులో ఎస్.పుణ్యవతి మాట్లాడుతూ గతంలో చంద్రబాబునాయుడు సామాజిక ఆరోగ్య కార్యకర్తలను నిర్లక్ష్యభావంతో చూశారని, ఈ ప్రభుత్వం వీరి సమస్యలను పరిష్కరిస్తారని భావించినా కూడా ఆరోగ్య కార్యకర్తల సమస్యలు పరిష్కరించడంలో విఫలమయ్యిందని విమర్శించారు. దీనికంతటికీ కారణం ప్రపంచబ్యాంకు పెట్టిన షరతులేనని ఆమె దుయ్యబట్టారు. సామాజిక ఆరోగ్య కార్యకర్తలు అంకితభావంతో ప్రజల ఆరోగ్య విషయంలో జాగ్రత్తలు తీసుకోవాలని ఆమె కోరారు. వీరి సేవను గుర్తించి ప్రస్తుతం ఇస్తున్న వేతనాలను

తక్షణమే పెంచాలని డిమాండు చేశారు. గతంలో మంజూరైన కిట్ బ్యాగులు, డ్రస్సులు, బూట్లు, టార్చిలైట్లు ఇప్పటివరకు వీరికి అందించకపోవడం శోచనీయమన్నారు. కనీసం వీరికి టిఎ, డిఎలు కూడా ఇవ్వకుండా ఆరోగ్య కార్యకర్తలతో వెట్టిచాకిరి చేయించుకుంటున్నారని విమర్శించారు. అదేవిధంగా వీరికి ప్రతినెల జీతాలు ఇచ్చేవిధంగా ప్రభుత్వం బడ్జెట్ కేటాయించాలని ఆమె డిమాండ్ చేశారు. ఈ సదస్సులో స్థానిక శాసనసభ్యులు సున్నం రాజయ్య మాట్లాడుతూ ఆరోగ్య కార్యకర్తలు నిరంతరం ఎదుర్కొంటున్న సమస్యలను అధికారుల దృష్టికి తీసుకెళ్ళి వాటి పరిష్కారం కోసం కృషి చేస్తానని హామీ ఇచ్చారు. ఆరోగ్యకార్యకర్తలకు ప్రస్తుతం ఇస్తున్న రూ.400ల నుండి రూ.1000 వేతనాలు పెంచాలని, ఆరోగ్య కార్యకర్తలను 4వ తరగతి ఉద్యోగులుగా గుర్తించాలని, టిఎ, డిఎలు ఇవ్వాలని తదితర డిమాండ్లతో కూడిన వినతిపత్రాన్ని ఐటిడిఎ ప్రాజెక్టు అధికారికి సమర్పించారు. సదస్సులో సిఐటియు జిల్లా ప్రధాన కార్యదర్శి కళ్యాణం వెంకటేశ్వరరావు, శ్రామిక మహిళా జిల్లా కార్యదర్శి రూప్సీ, సిఐటియు నాయకులు ఎం.వి.అప్పారావు, మధు, డి.శేషావతారం, బి.వెంకటరెడ్డి, జడ్పిటిసి కుంజ ధర్మా, మహిళా సంఘం భద్రాచలం డివిజన్ కార్యదర్శి కుంజ కాత్యాయని సిఐటియు మండల కార్యదర్శులు టి.కోటేశ్వరరావు, కె.పెంటయ్య, యం.రాంబాబు, సోడిరామయ్య తదితరులు పాల్గొన్నారు.

కాంట్రాక్టు కార్మికుల విజయం



ఖమ్మంజిల్లా బూర్గంపాడు మండలంలోని “నైట్ స్టార్ ఫైబర్స్” కాంట్రాక్టు కార్మికులు నాలుగు రోజులపాటు ఐక్యంగా సమ్మె చేసిన కారణంగా యాజమాన్యం ఒప్పందానికి దిగివచ్చింది. మసకబారుతున్న కాంట్రాక్టు కార్మికుల జీవితాల్లో ఈ పోరాటం ఒక చిరు దీపమైంది. వివరాల్లోకి వెళితే...

ఐటిసి పిఎస్పిడి భద్రాచలం యూనిట్‌లో వివిధ రకాల పనులు ఔట్‌సోర్సింగ్‌కు ఇస్తున్నారు. దీనిలో భాగంగా పక్కనే ఉన్న లక్ష్మీపురంలో రెండేళ్ళ క్రితం “నైట్ స్టార్ ఫైబర్స్” (వేస్ట్ పేపర్ యార్డ్) పేర ఒక కంపెనీ వెలసింది. దీనిలో 500మంది కాంట్రాక్టు కార్మికులుగా పనిచేసేవారు. ప్రపంచంలోని వివిధ దేశాల నుంచి చెత్తబేళ్ళు ఇక్కడకు చేరుకుంటాయి. ఈ బేళ్ళను కన్వేయర్ బెల్టుపై వేసి దీనిలోని పేపర్, ఐరన్-ఫైబర్ ఇతర వస్తువులను కార్మికులు వేరు చేయాలి. ఈ చెత్త పేపర్‌ను ఐటిసి పిఎస్పిడిలో పేపర్ తయారీకి పంపిస్తారు. మిగతా వాటిని మరో చోటికి తరలిస్తారు.

బేళ్ళనుండి భరించలేని దుర్వాసన వెదజల్లుతుంటుంది. పనిచేసే క్రమంలో దుమ్ము, ధూళి భరించక తప్పదు. చెత్త కాగితాల నిల్వ, ఇతరత్రా కారణాలతో కార్మికుల ఆరోగ్యం దెబ్బతింటోంది. అందుకే ఇక్కడి కార్మికులు అనారోగ్యంతో కునారిల్లుతుంటారు.

కనీస రక్షణ పరికరాలైన షూ, గ్లాజ్, మాస్కులు వీరికి ఉండవు. కనీసవేతనాలు కూడా లేవు. కాంట్రాక్టర్లు తమ లాభార్జన కోసం ఎక్కువమంది కార్మికులను, తక్కువ వేతనాలతో మహిళా కార్మికులను కూడా పనిలోకి దించారు. దీనివల్ల కార్మికులు ప్రతిరోజూ ఆశగా కంపెనీ వరకు వచ్చినప్పటికీ నెలకు 10నుండి 12రోజులు మాత్రమే పని దొరుకుతున్నది. ఆ వచ్చే డబ్బు కూడా ప్రయాణ ఖర్చులకే సరిపోతున్నాయి. ఇక కుటుంబ పోషణ పరిస్థితి అగమ్యగోచరంగా ఉంది. కార్మికులకు ఇవాల్సిన ఐడెంటిటీ కార్డు, మాస్టర్ కార్డు, ప్లే స్లిప్పులు వగైరా వీరికి ఇవ్వలేదు.

ఇటువంటి సమస్యలపై గత ఆరు నెలలుగా కార్మికులు కాంట్రాక్టర్‌కు విన్నవించుకున్నా ఫలితం లేకపోయింది. దీనితో కార్మికులు జైసిగా ఏర్పడి నోటీసు జారీచేసి సమ్మెలోకి వెళ్ళారు. యజమాన్యం కుట్రలు, పోలీసుల బెదిరింపులకు కార్మికులు భయపడలేదు. ఎదురొడ్డి సమ్మె కొనసాగించారు.

మరోవైపు కార్మికులు తమ పోరాటానికి మండలంలోని అన్ని రాజకీయ పార్టీల మద్దతును, స్థానిక ప్రజల మద్దతును కూడగట్టారు. భద్రాచలం పార్లమెంటు సభ్యులు డాక్టర్ ఎం.బాబురావు డిసిఎల్‌కు లేఖ రాశారు. దీంతో యాజమాన్యం దిగిరాకతప్పలేదు. ఖమ్మం ఎసిఎల్ సమక్షంలో కార్మికుల డిమండ్లను అంగీకరించింది.

ఎసిఎల్ వద్ద జరిగిన చర్చల్లో కార్మికుల తరుపున సిఐటియు నాయకులు కళ్యాణం వెంకటేశ్వరరావు, మాటూరి రాంచందర్‌రావు, బి.మధు, ఎఐటియుసి నాయకులు తోపాటు ప్రసాద్, జైసి నాయకులు ఎంఎన్ఎన్ రెడ్డి, సుబ్బిరామిరెడ్డి, బి.రమేష్‌రెడ్డి, బాబు, ఒమ్మరాతి రామయ్య, యాజమాన్యం తరపున ఎం.డి.నసీమ్, మేనేజర్ క్రిష్ణమూర్తి, ఉస్మాన్, కాంట్రాక్టర్ మురళీకృష్ణ పాల్గొన్నారు.

పదమూడేళ్ళ పోరాట ఫలితం



అచార్య నాగార్జునా విశ్వవిద్యాలయంలో 1983 నుండి నాలుగు హాస్టల్స్‌లో వర్కర్స్ కనీసవేతనమివ్వమని అడిగిన నేరానికి 1992లో అప్పటి వి.సి. అక్రమంగా తొలగించారు. 1993లో మరో ఏడుగురిని అన్యాయంగా తొలగించారు. ఆనాటి విద్యార్థి, ఉపాధ్యాయ, ఉద్యోగ సంఘాలు, గుంటూరు పట్టణంలోని అన్ని విద్యార్థి, ఉద్యోగ, ఉపాధ్యాయ, కార్మిక సంఘాలు, తొలగించిన వారందరిని పనిలోకి తీసుకోవాలని ఐక్యంగా, పెద్దఎత్తున ఆందోళనలు నిర్వహించినా వి.సి. పనిలోకి తీసుకోలేదు.

యూనివర్సిటీ హాస్టల్ వర్కర్స్ యూనియన్ సిఐటియు లేబర్‌కోర్డును ఆశ్రయించింది. అక్కడ వర్కర్స్ అనుకూలంగా తీర్పు రావటంతో యూనివర్సిటీ సుప్రీంకోర్డు వరకు వెళ్ళి అక్కడ భంగపడింది. సుదీర్ఘ పోరాటాల బాటలో 21-11-2005న ఎగ్జిక్యూటివ్ కౌన్సిలు ఇచ్చిన ఉత్తర్వులతో, తిరిగి వారు విజయం పొందారు.

వినుత్తు ప్రయోగం

విజయవంతంగా సిపిడిసిఎల్ ముట్టడి

ప్రజాసమస్యల పరిష్కారానికి పాదయాత్రలు చేస్తుంటారు రాజకీయ నాయకులు. కానీ ఒక పరిశ్రమలోని కార్మిక సమస్యలు పరిష్కరించాలని, అందునా కాంట్రాక్టు కార్మికుల సమస్యలు పరిష్కరించాలని యునైటెడ్ ఎలక్ట్రిసిటీ ఎంప్లాయిస్ యూనియన్ నాయకులు పాదయాత్ర చేపట్టటం ఓ వినుత్తు ప్రయోగం.

సింబాలిక్ గా హైదరాబాద్ లోని 3 సర్కిల్స్, రంగారెడ్డి సర్కిల్లోని మూడు డివిజన్లలో 11 రోజులపాటు 250 కిలోమీటర్లకు పైగా ఈ పాదయాత్ర జరిగింది. రాష్ట్ర ప్రధానకార్యదర్శి ఆర్.సుధాభాస్కర్, హైదరాబాద్ రీజనల్ కార్యదర్శి కె.ఈశ్వరరావు, సబ్ స్టేషన్ ఆపరేటర్ వి.శ్రీనివాసరెడ్డి చేసిన ఈ వినుత్తు ప్రయోగానికి కాంట్రాక్టు కార్మికుల నుండేకాక, శాశ్వత ఉద్యోగుల నుండి విశేష స్పందన వచ్చింది. దీనికి మద్దతుగా మెదక్ జిల్లాలో 22 కిలోమీటర్ల పాదయాత్ర, నల్గొండలోని నాలుగు డివిజన్ ఆఫీసుల వద్ద ధర్నాలు జరిగాయి. నవంబర్ 14న సిపిడిసిఎల్, సియండి కార్యాలయాన్ని 2,500 మంది కాంట్రాక్టు కార్మికులు ముట్టడి చేశారు. ఏ ఒక్క ఉద్యోగినీ లోనికి పోనివ్వకుండా సిపిడిసిఎల్, సియండితోపాటు అదే భవనంలోని సింగరేణి సియండితో సహా మధ్యాహ్నం వరకు సాగిన ఈ ముట్టడిని అరెస్టులతో పోలీసులు భగ్గుం చేశారు.

సెంట్రల్ పవర్ డిస్ట్రిబ్యూషన్ కంపెనీలో అనంతపురం, కర్నూలు, మహబూబ్ నగర్, రంగారెడ్డి, మెదక్, నల్గొండ, హైదరాబాద్ జిల్లాలున్నాయి. ఈ ఏడు జిల్లాల్లో సుమారు 5000 మంది కాంట్రాక్టు కార్మికులు సబ్ స్టేషన్ ఆపరేటర్లుగా, డిస్ట్రిబ్యూషన్ పనుల్లో ఉన్నారు. వీరికి కనీస వేతనాలు లేవు. (హైదరాబాద్ లో కాంట్రాక్టు కార్మికులు అనేక పోరాటాల తర్వాత కనీస వేతనాలు సాధించుకున్నారు) పిఎఫ్, ఇఎస్ఐ లేవు. హైదరాబాద్ లో తప్ప మిగిలిన చోట్ల ఇన్సూరెన్సు కూడలేదు. సంస్థ నుండి 50 వేలు ఇవ్వాలన్నా, సిపిడిసిఎల్ ఆర్డర్ కూడా హైదరాబాద్ లో మాత్రమే



అమలౌతోంది.

శాశ్వత ఉద్యోగులు కూడా నిత్యం వివరీతమైన వేధింపులకు గురౌతున్నారు. బదిలీలు, ప్రమోషన్లలో అన్యాయాలకు, వివక్షకు గురయ్యేవారు అనేకులు. పెద్ద సంఘాల నాయకుల జేబులు తడవనిదే పనులు కావట్లేదని ఉద్యోగులు మొత్తుకుంటున్నారు. పోస్టులు శాంక్షన్ చేయరు. వస్తున్న ఖాళీలను భర్తీ చేయరు. దీంతో వివరీతమైన పనిభారం పెరిగిపోయింది. ఒక అండ్ ఎమ్ కార్మికులకు ఏ మాత్రం సంబంధం లేని రెవెన్యూ వసూళ్ళ బాధ్యతలు పెట్టి వేధింపులకు గురిచేస్తున్నారు.


ఈ సమస్యలన్నింటినీ బహిరంగం చేసి అటు ప్రభుత్వాన్ని, ఇటు యాజమాన్యాన్ని హెచ్చరించడం కోసం ఈ పాదయాత్ర నిర్వహించబడింది.

నవంబర్ రెండున సిఐటియు రాష్ట్ర ఉపాధ్యక్షురాలు పుణ్యవతి, కార్యదర్శి భూపాల్ ప్రారంభోపన్యాసం చేసి పాదయాత్రను ప్రారంభించారు. సిటి-2 డివిజన్ ఆఫీసు వద్ద ప్రారంభమైన పాదయాత్ర సుమారు 200 మంది కార్మికులు వెంటరాగా విఎస్ టి, అంబర్ పేట, ఎడిఇ ఆఫీసు, యూనివర్సిటీ క్యాంపస్, సిటి-3 డివిజన్, సిటి-9 డివిజన్, సిటి-1 డివిజన్ గుండా సాగి ట్యాంక్ బండ్ మీదుగా మళ్ళీ సిటి-5 డివిజన్ కార్యాలయం చేరింది. అక్కడి నుండి సిటి-6 వూర్తి చేసి కూకట్ పల్లి డివిజన్ కవర్ చేస్తూ సిటి-4లోకి ప్రవేశించి ఇసిఆర్ కార్మికులను కల్పి నవంబర్ 14న సియండి ఆఫీసుతో ముగిసింది.

సమస్యల తోరణం

ప్రతిచోటా కాంట్రాక్టు కార్మికులు వారెదుర్కొంటున్న సమస్యలను మెమోరాండాల రూపంలో నాయకులకు వివరించారు. శాశ్వత ఉద్యోగులు, యుఇఇయంలో సభ్యులుకాని వారు సైతం తమ యూనియన్లు పట్టించుకోవట్లేదు కాబట్టి వారి సమస్యల్ని పరిష్కరించమని విజ్ఞప్తి చేయడం విశేషమే కదా?

హైదరాబాద్ నగరంలో సైతం కాంట్రాక్టు కార్మికులకు రెగ్యులర్ జీతాలివ్వని కాంట్రాక్టర్లు, కొద్దిగా తక్కువచ్చేవారు ఉన్నారని ఈ పాదయాత్ర వెలుగులోకి తెచ్చింది. మరుగుదొడ్ల సౌకర్యంలేని ఎఫ్ ఓసిలు, సెక్షన్ ఆఫీసులు రాష్ట్ర రాజధానిలో ఉండటం ఎంత ఆశ్చర్యకరం! అబిడ్స్ వంటి బిజీ సెంటర్ లో పనిచేసే షిఫ్టు ఆపరేటర్లు నెలకు 120 రూపాయలు సులభ



కాంప్లెక్స్ వారికి చెల్లించి తమ ఇబ్బందులు పరిష్కరించుకుంటున్నారు. ఇక మొత్తం సిపిడిసిఎల్లో అందునా మారుమూల పల్లెటూళ్ళో పరిస్థితి ఏమిటి? కనీసం వాచ్మెన్ కూడాలేని స్థితిలో మలవిసర్జనకు పొలాల్లోకి కార్మికుడుపోతే సబ్ స్ట్రెషన్ ఏమిగాను? ఎన్పిడిసిఎల్లో వాచ్మెన్ ను సమకూర్చినప్పుడు ఈ సిపిడిసిఎల్లో ఎందుకు సమకూర్చరు? కంపెనీ కంపెనీకీ రూల్స్ మార్చడమేనా సంస్కరణల ఉద్దేశం?

రెవెన్యూతో ఏమాత్రం సంబంధం లేని ఒ అండ్ ఎమ్ కార్మికులను అందునా కాంట్రాక్టు కార్మికులను రెవెన్యూ టార్గెట్స్ పూర్తికాలేదని పది గంటలకు పైగా పనిచేయిస్తున్నారంటూ అనేక విజ్ఞాపనలు అందాయి. చట్టాలన్నీ తీసికట్టు నాగం భోట్టేనా? ఈ విద్యుత్ ఉద్యోగులకు పనిగంటలు లేవా? ఇవి కార్మికులను వేధిస్తున్న సమస్యలు. యాజమాన్యం వీటికి సమాధానం చెప్పాలి.

ఇదో పాఠశాల

ఈ పాదయాత్రలో పాల్గొన్న నాయకులకు ఇదో పాఠశాల. నాయకుల నిరాడంబరత, కలుపుగోలుతనం, తమ కోసం శ్రమిస్తున్న తీరు... దగ్గరగా చూసిన కార్మికులకూ ఇది ఎన్నో విషయాలను నేర్పింది. రూట్ మ్యాప్ రూపొందించటం, విడిది ఏర్పాటు చేయడం, ప్రత్యేక భోజన సౌకర్యాలు ఏర్పాటు, వంటి వన్నీ కాంట్రాక్టు కార్మిక నాయకులే చేశారు. అందరి బుర్రలకీ పదునుబెట్టి, రాటుదేల్చిందీ పాదయాత్ర.



ఎంసిహెచ్ హెడ్డాఫీస్ ముట్టడి

మున్సిపల్ కార్పొరేషన్ ఆఫ్ హైదరాబాద్ (ఎంసిహెచ్) కాంట్రాక్టు కార్మికులకు కనీస వేతనాలు అమలు చేయకుండా కాంట్రాక్టర్లు మొండికేస్తున్నారు. ఈ సమస్యపై కమిషనర్ ను అనేక సార్లు కలిసి వినతి పత్రాలు సమర్పించినా ఫలితం లేకుండా పోయింది. దీనికి నిరసనగా సిఐటియు ఆధ్వర్యంలో కార్మికులు ఎంసిహెచ్ హెడ్డాఫీస్ ను ముట్టడి చేశారు.


రాష్ట్ర ప్రభుత్వ అధీనంలో నడుస్తున్న ఎంసిహెచ్ సంస్థలోనే కనీస వేతనాలు అమలుకు నోచుకోవడం లేదు. గత ఎనిమిది తొమ్మిదేళ్ళగా ఎంసిహెచ్ లో ఇదే పరిస్థితి కొనసాగుతోంది. కార్మిక చట్టాలను, ఎంసిహెచ్ నిబంధనలను అమలు చేయని కాంట్రాక్టర్ల ను అదుపు చేయలేకపోతోంది. దీంతో వందలాది మందితో సిఐటియు నాయకులు కార్యాలయాన్ని ముట్టడి చేశారు.



కృతజ్ఞతాభివందనలతో....

ఓటరు మహాశయలారా!


నంద్యాల మున్సిపాలిటీ ఎన్నికలలో సి.పి.ఎం. అభ్యర్థులుగా మా మీద నమ్మకంతో మీ పవిత్రమైన ఓటును సుత్తి కోడవలి నక్షత్రం గురుపై వేసి మా గెలుపునకు సహాయపడిన మరియు మమ్ము వెన్నంటి నడిపించిన సి.పి.ఎం. కాంగ్రెస్, నాయకులకు కార్యకర్తలకు మా గెలుపునకు కృషి చేసిన ప్రతి ఒక్కరికి మా హృదయపూర్వక కృతజ్ఞతలు తెలియచేస్తూ... మీ నమ్మకానికి అనుగుణంగా వార్డు అభివృద్ధికి పాటుపడతామని వినయపూర్వకంగా తెలియజేసుకుంటున్నాము.



శ్రీకె. యల్లయ్య
18వ వార్డు కైన్సిలర్



శ్రీ బి. శంకరయ్య
27వ వార్డు కైన్సిలర్



శ్రీ జి. అనీల్ అమృతరాజ్ (మున్న)
20వ వార్డు కైన్సిలర్

నంద్యాల పురపాలక సంఘం
కర్నూలు జిల్లా

□ సంతాపం

రచయిత శ్రీనివాసరెడ్డి మృతి




ప్రముఖ రచయిత, కవి పులుగు శ్రీనివాసరెడ్డి నవంబర్ 9న హైదరాబాద్ లోని ఓ ప్రైవేట్ ఆసుపత్రిలో మృతి చెందారు. వరంగల్ జిల్లా ధర్మసాగర్ మండలం, వేలేరు గ్రామానికి చెందిన శ్రీనివాసరెడ్డి 1960లో జన్మించారు.

అనంతపురంలో చదువు ముగించి హైదరాబాద్ లో బాలకార్మికునిగా ప్రవేశించి పలు కర్మాగారాల్లో వివిధ పనులు చేశారు. కథల పుస్తకాలు- బోనన్, కార్మిక కథలు, సంకర విత్తులు, కవలలు, అన్నలు, అడవితల్లి (ఇంగ్లీష్ లో మదర్ ఫార్స్టెస్ అనుపేరుతో వెలువడింది) కథలను అనువాదించారు. ఉదయం, ఆంధ్రపత్రిక, ప్రజాశక్తి, కార్మికలోకం తదితర పత్రికల్లో పనిచేశారు. కార్మికలోకం మాసపత్రికలో కొత్త శీర్షికలు ప్రవేశపెట్టి పత్రిక అభివృద్ధికి కృషిచేశారు. ఈ పత్రికలో నిర్వహించిన చాయ్ బండి శీర్షికలో ప్రచురితమైన వ్యాసాలను తర్వాత పుస్తకంగా ముద్రించారు.

కార్మికలోకం శ్రీనివాస రెడ్డి మృతికి నివాళులర్పిస్తూ, ఆయన కుటుంబానికి సంతాపం తెలియజేసింది.


డెల్టా పాసింజర్ మృతులకు సంతాపం



వరదలు, అధికారుల నిర్లక్ష్య వైఖరికి కారణంగా రేపల్లె- సికింద్రాబాద్ డెల్టా పాసింజర్ ప్రమాదానికి గురై దాదాపు 200 మందికిపైగా మృతిచెందారు. ఇది రాష్ట్ర ప్రజల్ని దిగ్భ్రాంతికి గురిచేసింది. ఈ ప్రమాదంలో చనిపోయిన మృతులకు కార్మికలోకం సంతాపం తెలుపుతున్నది.

□ వెలువడింది

ప్రపంచీకరణ-శ్రామికులు



ప్రతులకు:

ప్రజాశక్తి బుక్ హౌస్, 1-1-187/1/2, చిక్కడపల్లి, హైదరాబాద్ -20.

రచయిత :

రొనాల్డ్ మంక్

వెల : 40/-

శ్రామిక స్థితిగతులపై ప్రపంచీకరణ ప్రభావాన్ని ఈ పుస్తకం వివరిస్తుంది. ప్రపంచ వ్యాపితంగా కార్మికులకు ఎదురవుతున్న సవాళ్లను విమర్శనాత్మకంగా పరిశీలిస్తుంది. కార్మికోద్యమం ప్రపంచ వ్యాపిత స్వరూపాన్ని ఎలా సంతరించుకున్నదీ తెలియజేస్తుంది. మారిన పరిస్థితుల్లో కార్మికోద్యమం పెరగటానికి అనుసరించాల్సిన మార్గం గురించి కూడా రచయిత తన అభిప్రాయాలను ఈ పుస్తకంలో వివరిస్తారు. బ్రేడ్ యూనియన్ ఉద్యమంలో 'పాత' అంతర్జాతీయత స్థానంలో 'కొత్త' అంతర్జాతీయత చోటుచేసుకుంటున్నదని తెలియజేస్తారు. ఉమ్మడి ప్రయోజనాల సాధనకు దోహదపడే విధంగా కార్మికులు దేశాల హద్దులకు అతీతమైన నూతన నిర్మాణ స్వరూపాలను అనుసరిస్తున్నారని కూడా రచయిత గమనించారు.

fiziken

“ఎసిడిటీ” నుండి తక్షణ ఉపశమనం

FREE

6 TABLETS FREE

ప్రతి బాటిల్ పై * 30 ml అదనం * 6 టాబ్లెట్స్ ఉంటాయి

ఇక గ్యాస్ ట్రబుల్స్ కి సత్వర పరిష్కారం సరికొత్త ఫార్ములాతో

ఒరాసిడ్


ఇది నిరంతరం పనిచేసే ఎంటాసిడ్



ప్రతి అడుగు ప్రజలకోసం

స్ఫూర్తివంతమైన నాయకత్వంలో అభివృద్ధి పథంలో ఆంధ్రప్రదేశ్

- ఊరూరా, వాడవాడల పర్యటిస్తూ, ప్రజలను పలకరిస్తూ సమస్యలను పరిష్కరించే ప్రయత్నమే 'రాజీవ్ పల్లెబాట'
- ప్రతి గ్రామాన్ని ఇంటర్నెట్ ద్వారా అనుసంధానం చేసి వారికి ఆన్లైన్ ద్వారా సమాచారం అందించడం కోసం 'రాజీవ్ ఇంటర్నెట్ విలేజ్'
- నాలెడ్జ్ కారిడార్, బ్రాడ్బాండ్, జవహర్ నాలెడ్జ్ సెంటర్, ఇ-ప్రాక్యూర్మెంట్, బహుళ ప్రయోజన కార్డులు వంటి ప్రాధాన్యతలు
- నిరుద్యోగ యువత కోసం ఉపాధి లక్ష్యంగా 'రాజీవ్ యువశక్తి'
- ప్రజలతో ప్రత్యక్ష సంబంధాలను కలిగి వుంటూ, వారి సమస్యలను తెలుసుకుని, వాటికి తక్షణమే తగిన పరిష్కారాన్ని చూపించే 'రాజీవ్ నగరబాట'
- రూ. 500 కోట్లతో ఎస్.సి., ఎస్.టి, బలహీన వర్గాల సమగ్రభూమి అభివృద్ధి ప్రాజెక్టు 'ఇందిర ప్రభ'
- రాష్ట్రంలో పేదలకు గత ఏడాది 6.54 గృహాల నిర్మాణం చేపట్టడం జరిగింది. ఈ ఏడాది 12.50 లక్షల గృహ నిర్మాణం చేపట్టాలన్నది లక్ష్యం
- స్వయం సహాయక బృందాలలోని మహిళలకు 'ఇందిరా క్రాంతి పథం' ద్వారా పావలా వడ్డీకే రుణాలు
- ఎస్.సి. కాలనీలకు త్రాగునీటి సౌకర్యం కల్పించేందుకు రూ.253 కోట్లతో 'అంబేద్కర్ జీవనధార'
- దేశంలోనే మొట్టమొదటిసారిగా పట్టణ నిరుపేదలకు అందించే గృహ సౌకర్యం 'రాజీవ్ గృహకల్ప'
- ఎస్.సి., ఎస్.టి., బి.సి. మరియు ఇతర భూమి లేని 2.18 లక్షల మంది నిరుపేదలకు 3,23,299 ఎకరాల భూమిని రెండు విడతలుగా పంపిణీ చేయడం జరిగింది
- 46 వేల కోట్ల రూపాయలతో 26 ప్రాధాన్యతా ప్రాజెక్టులు, 4 భారీ ప్రాజెక్టులు చేపట్టి, 2 నుండి 5 సం.లలో పూర్తి చేయడం. వీటి ద్వారా 86.75 లక్షల ఎకరాల ఆయకట్టు సాగులోకి వచ్చే అవకాశం.



జాతీయ పోలీసువారు : సమూహం, పోలీసుబంధుల శాఖ



జాతీయ సాహస బాలలు

హోయ్ బాలలూ... మీకు ఇద్దరు సాహస బాలలను పరిచయం చేస్తున్నాం. వాళ్ళిద్దరూ మన రాష్ట్రానికి చెందినవారే. జనవరి 26వ తేదీన వాళ్ళిద్దరూ మన రాష్ట్రపతి కలాం చేతుల మీదుగా అవార్డు అందుకుంటారు. ఆయనతో కలసి ఢిల్లీలోని రాష్ట్రపతి భవన్ లో విందారగిస్తారు. ఆ విధంగా గౌరవించబడే వాళ్ళ గురించి తెలుసుకుందామా...




సకాలంలో స్పందించి రైలు ప్రమాదాన్ని నివారించినందుకు కృష్ణా జిల్లా పెడన గ్రామానికి చెందిన నారగాని నాగ వెంకటేశ్వర రావు అనే పదమూడేళ్ల బాలుడికి జాతీయ సాహసబాలుడి అవార్డు లభించింది. ఇది సామాన్యమైన విషయం కాదు, అతనికి ఈ అవార్డు రావటానికి సమయస్ఫూర్తి ప్రదర్శించాడు.

ఏలాగంటే... గత ఏడాది జనవరి 19వ తేదీ ఉదయం 8.30 గంటలకు రైలు పట్టాల వద్దకు వెంకటేశ్వరరావు బహిర్భూమికి వెళ్ళాడు. అక్కడ రైలుపట్టా విరిగి ఉన్న దృశ్యాన్ని చూశాడు. వెంటనే 150 గజాల దూరంలో ఉన్న క్యాబిన్ వద్దకు పరుగుతీశాడు. ఆవరేటర్ లేకపోవటంతో అదే పరుగున స్టేషన్ మాస్టర్ దగ్గరకు పోయి ఈ విషయం చెప్పాడు. అప్పటికే నిలిపివేయబడిన అదే రైలు పట్టాలమీద వస్తున్న గుడివాడ-బందరు రైలును స్టేషన్ మాస్టర్ నిలిపివేయటంతో పెద్ద ప్రమాదం తప్పింది.. అదే రైలులో ప్రయాణిస్తున్న రైల్వే పిడబ్బుడి వర్క్ ఇన్ స్పెక్టర్ రైలు పట్టా విరిగిన ప్రాంతాన్ని పరిశీలించి వెంటనే రిపేరు చేయించారు. వెంకటేశ్వర రావు సమయస్ఫూర్తిని ఆయనతోపాటు అందరూ కొనియాడారు. దీంతో ఈ సంవత్సరం జనవరి 26న బందరులో జరిగిన రిపబ్లిక్ డే వేడుకల్లో అప్పటి జిల్లా కలెక్టర్ ప్రభాకరరెడ్డి వెంకటేశ్వరరావుకు ప్రశంసాపత్రాన్ని అందజేశారు. జాతీయ అవార్డు కోసం కేంద్రానికి ఆయనే ప్రతిపాదన కూడా పంపించారు. కేంద్రంలో కూడా వెంకటేశ్వరరావు సమయస్ఫూర్తికి గుర్తింపు వచ్చింది. దీంతో 2006 జనవరిలో ఢిల్లీలో జరిగే గణతంత్ర దినోత్సవ వేడుకల్లో వెంకటేశ్వరరావుకు జాతీయ అవార్డు ప్రదానం చేస్తారు.



రంగారెడ్డి జిల్లా చేవెళ్ల మండలం, ఆలూరు గ్రామానికి చెందిన సుశీల అనే పదిహేనేళ్ల బాలిక జాతీయ సాహస బాలల అవార్డుకు ఎంపికయ్యింది. సుశీలకు 13వ ఏట అంటే 2003 సంవత్సరంలో శంకర్ వర్మ మండలం, పొద్దుటూరు గ్రామానికి చెందిన నర్సింహులుతో వివాహం జరిగింది. వరకట్నం కింద తులది బంగారం, బీరువా, 2500 రూపాయలు నగదు, ఇతర సామాగ్రి ఇచ్చారు. అదనంగా మరో పదివేల రూపాయలు తీసుకురమ్మని భర్త నర్సింహులు ప్రతిరోజూ మద్యం సేవించి సుశీలను కొట్టేవాడు. ఈ బాధలు భరించలేక సుశీల విడిపోయి, చదువుకోవాలనుకుంది. ఈ విషయం పోలీసులతో చెప్పింది. వాళ్ళు ఏమీ చేయలేదు. దీంతో పెద్దవాళ్ళను ఒప్పించి విడాకులు తీసుకోవాలనుకుంది. ఎట్టకేలకు 2004 జూన్ 12వ తేదీన శ్రీ లక్ష్మీ వెంకటేశ్వరస్వామి సన్నిధిలో ఇరుపక్షాలకు చెందిన పెద్దలు, రెండు గ్రామాలకు చెందిన పెద్దలు బాలికకు విడాకులు మంజూరు చేస్తూ తీర్మానించారు. భర్త వేధింపులు భరించలేక చదువుకోవాలని నిశ్చయించుకుని విడాకుల కోసం సాహసోపేత నిర్ణయం తీసుకున్న బాలిక సుశీలను కేంద్ర ప్రభుత్వం గుర్తించి జాతీయ సాహస బాలల అవార్డు ఎంపిక చేసింది.



మా అడ్రస్
ఎడిటర్, బాల లోకం,
కార్తికలోకం,
ఎన్.వి.బి. స్మారక
కేంద్రం, 1-1-60/4,
అర్బన్ కాన్స్టోడ్స్,
ముషీరాబాద్,
హైదరాబాద్- 20

ఈ రెండు బొమ్మమలు ఒకేలా ఉన్నప్పటికీ కొన్ని లోపాలు రెండో బొమ్మలో కనిపిస్తున్నాయి. వాటిని గుర్తించి డిసెంబర్ 25లోగా మాకు అందేలా పోస్టుకార్డుపై రాసి ఈ చిరునామాకి పంపించండి.



ఐసిడిఎస్ను క్రమబద్ధీకరించాలి

(ఆలిండియా మహాసభ పిలుపు)

ఐసిడిఎస్ రెగ్యులరైజేషన్ కోసం పోరాడుతూ యూనియన్ను మరింత పటిష్టంగా తయారు చేసుకోవాలని అఖిల భారత అంగన్వాడీ వర్కర్స్ & హెల్పర్స్ ఫెడరేషన్ 5వ మహాసభ పిలుపునిచ్చింది.

నవంబర్ 8-11 వరకు బెంగళూరులో జరిగిన ఈ మహాసభకు 20 రాష్ట్రాల నుండి 650 మంది ప్రతినిధులు హాజరయ్యారు. ఇందులో ఆంధ్రప్రదేశ్ నుంచి 98మంది ప్రతినిధులు హాజరయ్యారు. అక్టోబర్ 2, 2005కు ఐసిడిఎస్ను ఏర్పాటు 30 సంవత్సరాలు పూర్తయిన ఈ కాలంలో శిశు, గర్భిణీ, బాలింత మరణాలు తగ్గించటంతోపాటు పోషకాహార లోపంతో బాధపడేవారి సంఖ్య కూడా తగ్గింది. 33 ప్రాజెక్టులతో ప్రారంభమయిన ఐసిడిఎస్ నేడు దేశంలో 5,480 ప్రాజెక్టుల ద్వారా 6.5 లక్షల అంగన్వాడీ కేంద్రాలు నడుస్తున్నాయి. ఇప్పటికే శాంక్షనయిన మరో 467 ప్రాజెక్టు ఈ ఆర్థిక సంవత్సరం లోపల ఏర్పాటు చేయాల్సి వుంది. అయితే ఇది సరిపోదు. ఐసిడిఎస్ను యూనివర్సలైజ్ చేయటం దేశమంతటా మరింత పటిష్టంగా అమలు చేయాల్సిన బాధ్యత ప్రభుత్వానికుందని మహాసభ భావించింది.

ఐసిడిఎస్ ద్వారా మంచి ప్రయోజనాలు కలుగుతున్నాయి. ఇందులో పని చేస్తున్న అంగన్వాడీ వర్కర్లు, హెల్పర్లు అంగన్వాడీ కేంద్రం ద్వారా పౌష్టికాహారం అందించటం, ప్రీస్కూలు, ఎడ్యుకేషన్, సప్లమెంటరీ ఫుడ్, వ్యాధి నిరోధక టీకాలు వేయటం, ఆరోగ్య పరీక్షలు, రిఫరల్ సేవలతోపాటు సెల్ఫ్ హెల్ప్ గ్రూపుల ఏర్పాటు, వివిధ సర్వీసు నిర్వహిస్తున్నారు. జ్వరం, డమేరియా వంటి వ్యాధులకు మందులివ్వటంతో పాటు హెచ్ఐవి/ఎయిడ్స్ పైన ప్రజల్లో అవగాహన కలిగిస్తున్నారు. అంతేకాకుండా జనన-మరణాలు, అంగవైకల్యం, దారిద్ర్యరేఖకు దిగువ నుండే వారి సంఖ్య మొదలగు వివరాలు అంగన్వాడీ కేంద్రాల్లో లభిస్తున్నాయి. బాల్యవివాహాలను అరికట్టడంలో చురుకైన పాత్ర పోషిస్తున్నారు. వీరి సేవలను ప్రజలు కూడా మెచ్చుకుంటున్నారు.

అంగన్వాడీ ఉద్యోగులు చేస్తున్న సేవలు సమాజంపై మంచి ప్రభావం కలిగిస్తున్నాయని యుఎన్ఐసిఇఎచ్, ఎఐఐఎంఎన్, ప్లానింగు కమిషన్, ఎన్సెఐఆర్ మొదలగు సంస్థలు చేసిన సర్వే రిపోర్టులు చెబుతున్నాయి. పిల్లల్లో వ్యాధి నిరోధక శక్తి పెరగటంతోపాటు స్కూలుకు వెళ్ళేవారి సంఖ్య కూడా పెరుగుతున్నది. అంగన్వాడీ కేంద్రాలను వ్యవసాయ కార్మికులు మరియు పేదరైతు, ఇతర కార్మిక కుటుంబాలలో పిల్లల కోసం డే కేర్ సెంటర్స్గాను, క్రెచ్గాను అభివృద్ధి చేయాలని ప్లానింగ్

కమిషన్ కూడా అభిప్రాయపడింది. తదనుగుణంగా ప్రభుత్వం ఐసిడిఎస్ను రెగ్యులరైజ్ చేసి వర్కర్లకు 3వ తరగతి, హెల్పర్లకు 4వ తరగతి ప్రభుత్వోద్యోగులకిచ్చే విధంగా వేతనాలు ఇవ్వాలని మహాసభ డిమాండు చేసింది.

మహాసభ సందర్భంగా ఈ అంశంపై నవంబర్ 10న నిర్వహించిన సెమినార్కు మాజీ ప్రధానమంత్రి దేవగాడ్, కర్నాటక ముఖ్యమంత్రి ధర్మసింగ్, కేంద్ర మానవవనరుల అభివృద్ధి శాఖ సహాయమంత్రి, కర్నాటక రాష్ట్ర స్త్రీ శిశు సంక్షేమశాఖా మంత్రి, సిపిఎం ప్రధాన కార్యదర్శి ప్రకాష్కారత్, ప్రముఖ ఆర్థికవేత్త జయతీశ్ వోష్, తదితరులు హాజరయ్యారు. ప్రజలతో సంబంధాలను పటిష్టపరుచుకోవటం, కార్మిక సంఘం, ప్రజాతంత్ర ఉద్యమంలో అంగన్వాడీ ఉద్యోగుల పాత్ర, ఐసిడిఎస్ యూనివర్సలైజేషన్ & స్ట్రెంగ్తనింగ్, నిర్మాణం అనే 4 కమిషన్ పేపర్స్ను మహాసభ చర్చించింది. వీటిలో 4రోజులపాటు జరిగిన ఈ మహాసభ మొదటిరోజు ప్రదర్శన, బహిరంగసభ జరిగాయి. వేలాదిమంది అంగన్వాడీ ఉద్యోగులు ఇందులో పాల్గొన్నారు. ఆంధ్రప్రదేశ్ నుండి 1000 మంది పైగానే ప్రదర్శనకు తరలివెళ్ళారు. నీలిమామైత్రి, హేమలత అధ్యక్ష, ప్రధాన కార్యదర్శులతోపాటు 21మంది ఆఫీసుబేరర్స్ను, మరో 46మంది కమిటీ సభ్యులను మహాసభ ఏకగ్రీవంగా ఎన్నుకున్నది.

అత్యంత ఉత్సాహపూరిత వాతావరణంలో జరిగిన ఈ 5వ మహాసభలు అంగన్వాడీ ఉద్యోగుల హక్కులతోపాటు కోట్లాదిమంది పేద ప్రజలకు మరిన్ని మెరుగైన సేవలు అందించే విధంగా ఉద్యమించాలన్న దిశను సూచించాయి.

సవరణ


గత సంచిక - "అల్బర్ట్ ఐన్స్టీన్-శ్రామికవర్గ శ్రేయోభిలాషి" వ్యాసంలో-E=mc². ఈ సూత్రీకరణతో ఐన్స్టీన్ 1921లో నోబెల్ బహుమతి పొందారు. పొరపాటుకు చింతిస్తున్నాం. వాస్తవం క్రింది విధంగా చదువుకోవాలని మనవి.

ఐన్స్టీన్ ప్రపంచ ప్రసిద్ధిపొందిన 4 సూత్రీకరణలను 1905లో ప్రతిపాదించారు.

కొన్ని పదార్థాల మీద కాంతి పడ్డప్పుడు విడుదలయ్యే విద్యుత్ ప్రవాహాన్ని నిర్దేశించే అంశాలను క్రోడీకరించడం అందులో ఒకటి. దీనినే 'కాంతి విద్యుత్ఫలితం' (Photo electric effect) అంటారు. 'క్వాంటం యాంత్రిక శాస్త్రం' (Quantum mechanics) అనే సిద్ధాంతాల ద్వారా వివరణ ఇవ్వడం ఐన్స్టీన్ ఘనత. ఈ వివరణకు గుర్తింపుగా 1921 సంవత్సరంలో ఆయనకు నోబెల్ బహుమతి ప్రధానం చేశారు.

ఎన్టీపిసి వెలుగుల జైత్రయాత్ర

30
1975-2005
Powering People's Progress



స్వాతంత్ర్యానంతరం ఒక కాంతి పుంజం పైకి లేచింది. మూడు దశాబ్దాల కాలంలోనే అది వేలకోట్ల కాంతి కిరణాలను వెదజల్లింది. వేలాది కుటుంబాల నుదుటున ఆనంద తిలకం దిద్దింది. అదే 1975 నవంబర్ 7న ఆవిర్భవించిన నేషనల్ థర్మల్ పవర్ కార్పొరేషన్. 1978లో చత్తీస్ఘడ్ లోని కోర్పా, ఆంధ్రప్రదేశ్ లోని రామగుండం, వెస్ట్ బెంగాల్ లోని ఫరక్కా సూపర్ థర్మల్ పవర్ స్టేషన్లకు శంకుస్థాపన జరిగింది. ప్రతియేటా తన సామర్థ్యాన్ని పెంచుకుంటూ, వివిధ రాష్ట్రాలకు విస్తరిస్తూ థర్మల్ విద్యుత్ రంగంలో కొత్త రికార్డును నెలకొల్పింది. దేశంలో జరుగుతున్న పవర్ జనరేషన్ లో 27 శాతం ఎన్టీపిసీదే. దేశంలో వెలిగే ప్రతి నాలుగు బల్బుల్లో ఒకటి ఎన్టీపిసీ కరెంట్ తో వెలుగుతోంది! అందుకే 1997 జులైలో ఎన్టీపిసీ ప్రగతిని గుర్తించిన కేంద్ర ప్రభుత్వం 'నవరత్న కంపెనీ'గా ప్రకటించింది.

ఎన్టీపిసీ పవర్ జనరేషన్ తో పాటు సరఫరా కూడా చేపట్టింది. మారుతున్న పరిస్థితుల దృష్ట్యా ఎన్టీపిసీ జల విద్యుత్ రంగంలోకి అడుగుపెట్టింది. తొలిసారిగా హిమచల్ ప్రదేశ్ లోని కోల్డాం (800 మెగావాట్ల) జల విద్యుత్ కేంద్రాన్ని స్థాపిస్తోంది. ఉత్తరాంచల్ లోని లాహోరింగ్ పాల హైడ్రో పవర్ ప్రాజెక్టు (600 మెగావాట్లు), తపోవన్ విష్ణుగడ్ (520 మెగావాట్లు)ను సంకల్పించింది. ప్రతియేటా భారత ప్రభుత్వానికి తన వాటాగా వందలాది కోట్ల రూపాయలు జమచేస్తోంది. ప్రస్తుతం ఎన్టీపిసీ ఆంధ్రప్రదేశ్, ఉత్తరప్రదేశ్, మధ్యప్రదేశ్, ఒరిస్సా, ఉత్తరాంచల్, చత్తీస్ఘడ్, వెస్ట్ బెంగాల్, బీహార్ రాష్ట్రాలలో విద్యుత్ కేంద్రాలు నెలకొల్పింది. 18 సార్లు వరుసగా భారత ప్రభుత్వం నుంచి ఎక్సలెంట్ అవార్డులను సాధించింది. పర్యావరణ పరిరక్షణ కోసం కోటి 70లక్షల చెట్లు పెంచుతోంది. బొగ్గు కాల్యుడం ద్వారా వచ్చే బూడిదను వినియోగించడానికి సిమెంట్ కర్మాగారాలకు, రహదారులకు ఉచితంగా పంపిణీ చేస్తున్నారు. బూడిదతో ఇటుకల తయారీచేపట్టి ఇప్పటికి కోటి 60లక్షల ఇటుకలు తయారు చేసింది. పరిసర గ్రామాల అభివృద్ధి కోసం అనేక కార్యక్రమాలు చేపట్టింది. తన సాంఘిక బాధ్యత కింద కోట్లాది రూపాయలు

వెచ్చించి వీధి దీపాల నిర్వహణ, గ్రామీణ విద్యుదీకరణకు ప్రత్యేకంగా నిధులు కేటాయించారు.


కేవలం విద్యుత్ ఉత్పత్తికాకుండా ఎలక్ట్రిసిటీ కంపెనీ స్థాపించి విద్యుత్ సరఫరా రంగంలో అడుగుపెట్టింది. ఎన్టీపిసీ విద్యుత్ వ్యాపార నిగం ఏర్పాటు చేసి, అవసరమైన చోట విద్యుత్ కొనుగోలు చేసి, రాష్ట్రాలకు అమ్మకాలు కొనసాగిస్తోంది. ఇప్పటికి 18 రాష్ట్రాలకు 2616 మిలియన్ విద్యుత్ అమ్మకాలు జరిపింది. కన్సల్టెన్సీని ఏర్పాటు చేసి అవసరమైన యూనిట్ల నిర్మాణానికి నిర్వహణ కోసం ఆర్డర్లు చేపట్టింది. ఆయా ఆర్డర్ల మేరకు తన ఉద్యోగులతో కన్సల్టెన్సీ వ్యాపారం నిర్వహిస్తుంది.

ఎన్టీపిసీ ఆవిర్భవించిన తరువాత విద్యుత్ జనరేషన్ తో పాటు పవర్ సప్లయ్ కూడా చేసేవారు. విద్యుత్ సంస్కరణలు, ప్రభుత్వ పాలసీల ప్రకారం ఎన్టీపిసీని కేవలం జనరేషన్ కే పరిమితం చేశారు. విద్యుత్ ను అన్ని రాష్ట్రాలకు చేరవేయడానికి మరో కార్పొరేషన్ ఏర్పాటు చేశారు. ఎన్టీపిసీలోని ఉద్యోగుల ద్వారా పవర్ గ్రిడ్ కార్పొరేషన్ 1992 ఏప్రిల్ లో కేంద్ర ప్రభుత్వం ఏర్పాటు చేసింది. అప్పటినుంచి ఎన్టీపిసీ జనరేషన్ పై దృష్టి కేంద్రీకరించగా పవర్ గ్రిడ్ విద్యుత్ సరఫరా కోసం పనిచేస్తోంది. దేశవ్యాప్తంగా అన్ని రాష్ట్రాలు, జిల్లాలో పవర్ గ్రిడ్ కార్పొరేషన్ కార్యాలయాలు పనిచేస్తున్నాయి.

1998లో ఎన్టీపిసీలో 23,627 మంది ఉద్యోగులు ఉండేవారు. సంస్కరణల నేపథ్యంలో 0.6 మెగావాట్ కు మ్యాన్ పవర్ ను కుదించాలని నిర్ణయించారు. దీనితో రిక్రూట్ మెంట్ ఆగిపోయింది. ఫలితంగా 2005 నాటికి 24,249 మెగావాట్ల సామర్థ్యానికి చేరుకున్న ఎన్టీపిసీలో 23వేల మంది మాత్రమే ఉద్యోగులు ఉన్నారు. ప్రభుత్వరంగ సంస్థలు నెలకొల్పి నిరుద్యోగులకు ఉపాధి అవకాశాలు కలుగుతాయని కన్న కలలు మార్కెట్ లో పోటీ, ఆర్థిక విధానాలు, సరళీకృత విధానాలు, పారిశ్రామిక విధానాల కారణంగా కలలు భగ్నమయ్యాయి.

అయినప్పటికీ యూనిట్ల నిర్మాణంలో తొలుత 54 నెలలు పట్టే కాలాన్ని కుదించికుంటూ ప్రస్తుతం 500 మెగావాట్ల యూనిట్ ను 38 నెలల్లోనే నిర్మించి ఆల్ టైం రికార్డును సృష్టించింది. ఇటలీ, జర్మనీ, అమెరికా, ఇంగ్లండ్ సాంకేతిక నైపుణ్యంతోపాటు స్వదేశీ నైపుణ్యాన్ని ఆధారంగా చేసుకుని తక్కువ ఖర్చుతో యూనిట్ల స్థాపనకు ఎన్టీపిసీ ఎన్నో మైలురాళ్లు నెలకొల్పింది. 2004-05 వార్షిక సంవత్సరానికిగాను 159.110 బిలియన్ యూనిట్ల విద్యుత్ ఉత్పత్తిచేసి ఆల్ టైం రికార్డు సృష్టించింది. థర్మల్ పవర్ స్టేషన్లు రికార్డు స్థాయిలో 87.51 శాతం పిఎల్ఎఫ్ సాధించాయి. 2005-06 సంవత్సరానికి గాను లక్ష్యం 156 బిలియన్ యూనిట్లు.

కార్మికోద్యమం - నూతన సవాళ్ళు



అమరజీవి నందూరి ప్రసాదరావు 4వ వర్గంతి సందర్భంగా హైదరాబాద్ నగర కమిటీ సెమినార్ నిర్వహించింది.

సిఐటియు రాష్ట్ర ప్రధాన కార్యదర్శి ఎస్.వీరయ్య ప్రధాన ఉపన్యాసం చేశారు. ప్రసంగం పాఠం.

రాష్ట్రంలో సిఐటియు ప్రారంభించిన నాటి నుండి కామ్రేడ్ నందూరి ప్రసాదరావుగారు చనిపోయే వరకు అగ్రనాయకులు గానే ఉన్నారు. ఆయన ఏ ప్రజల గురించైతే జీవితాన్ని అంకితం చేశారో, వారి సమస్యలను చర్చించుకోవడం ద్వారానే వర్గంతి సభకు సార్థకత ఏర్పడుతుంది.

ఈరోజు కార్మికోద్యమం అనేక సవాళ్ళు ఎదుర్కొంటున్న విషయం మనందరికీ తెలుసు. కార్మికశాఖ ఆచరణలో యాజమాన్యశాఖగా తయరౌతున్నది. నిన్నటిదాకా యాజమాన్యం గాని, సంఘవ్యతిరేక శక్తిగాని అన్యాయం చేస్తే న్యాయంకోసం న్యాయస్థానాలున్నాయనే ధైర్యం ఉండేది. అయితే నేడు జరుగుతున్న పరిణామాలు ప్రశ్నార్థకంగా మారాయి.

(ఒకప్పుడు యాజమాన్యాలు కార్మికులను బానిసలుగా చూస్తుంటే, దానిని ఎదిరించి పోరాటాలు చేసి అనేక చట్టాలు చేయించుకున్న ఘనత కార్మికవర్గానికి ఉంది. ఆ వరవడితో కార్మికవర్గ చట్టాలు ఒకదాని తర్వాత ఒకటి రూపుదిద్దుకున్నాయి.) పెరుగుతున్న కార్మికవర్గ పోరాటాన్ని బలప్రయోగం ద్వారా ఆపలేమని పాలకవర్గాలు గ్రహించాయి. 1917లో రష్యాలో తొలి కార్మికవర్గ ప్రభుత్వం ఏర్పడింది. 8గంటల పనిదినం అమలు చేయబడింది. యాజమాన్యాలు లొంగి రావటానికి కారణమైంది. ఫలితంగా 1919లో ఐఎల్ ఓ ఏర్పడింది. దాని తర్వాతనే కార్మికవర్గ అనుకూల చట్టాలు ఏర్పడ్డాయి.

(నేడు ప్రపంచీకరణ అనే కొత్త దశను మనం చూస్తున్నాం. బహుళజాతిసంస్థల వద్ద వున్న పెట్టుబడి మన దేశానికి రావటానికై మన కార్మికచట్టాలు ఆటంకంగా వున్నాయనే పేరుతో కార్మిక చట్టాలను పాలకులు తిరగదోరుతున్నారు. పెట్టుబడిదారులకు, యాజమాన్యాలకు అనుకూలమైన అభివృద్ధి గురించి ముందుకు తెస్తున్నారు.

వారి దృష్టిలో అభివృద్ధి అంటే ఉత్పత్తి పెరుగుదల, లాభాల పెరుగుదల. దీనికి కార్మికుల హక్కులు అడ్డువస్తున్నాయి.

యూనియన్ రిజిస్ట్రేషన్ రద్దు, తనిఖీలు ఉండరాదు, కనీసం 100మంది సభ్యులు లేనిదే యూనియన్ రిజిస్ట్రేషన్ చేయ

రాదు, 1000మంది పనిచేసే భారీపరిశ్రమలో కూడా యూనియన్ పెట్టటం కష్టమవుతోంది. ఉదా:ఎంఆర్ఎఫ్ (మెదక్ జిల్లా)

కాంట్రాక్టీకరణ పెరిగింది. హైర్ & ఫైర్ సిస్టమ్ అమలు చేయాలంటున్నారు. యాజమాన్యానికి లేఆవు చేసే హక్కు కలిగించారు. డిమాండ్ & సప్లై సిద్ధాంతం అన్ని అంశాలతో ముడిపెడుతున్నారు. (ఇది వరకు ధరలకే పరిమితమైంది) అసంఘటితరంగం విస్తరిస్తోంది. చిన్న సమస్యకు పెద్ద పోరాటం చేయవలసి వస్తోంది. సమ్మె చేస్తే ఉద్యోగభద్రత లేదు.

ప్రపంచీకరణ గొప్పదనాన్ని ఎక్కువ చేసి చెప్పున్న గ్రూపులను కూడా మనం చూస్తున్నాము.

ఐటి రంగంలో ఎక్కువ వేతనాలు పొందేవారు, మధ్యతరగతి ఉద్యోగులు, సంపన్నులు తదితరలు వీటికి ఉదాహరణ. కోర్టు తీర్పుల శైలిలో మార్పులు వస్తున్నాయి. సమాన పనికి సమాన వేతనం ఇవ్వాలన్న అవసరం లేదని సుప్రీంకోర్టు ఇటీవల ఇచ్చిన తీర్పు ఇందుకు తార్కాణం.

ప్రపంచబ్యాంకు తన దాడిని అన్ని తరగతుల శ్రామికుల పైన ఒకే విధంగా జరుపుతోంది. ఫలితంగా అన్ని వర్గాల్లో అన్ని తరగతుల్లో అసంతృప్తి పెరుగుతోంది. ఇటలీ, ఫ్రాన్స్, జర్మనీ వంటి అభివృద్ధి చెందిన దేశాల్లో ప్రజలు రోడ్లపైకి వస్తున్నారు. గతం కన్నా సంఘీభావ ఉద్యమాలు పెరిగాయి. దళితులు, మహిళలు కూడా తమ హక్కులకోసం పోరాడుతున్నారు.

అసంఘటితరంగం పెరుగుదల వల్ల మహిళా శ్రామికుల సంఖ్య పెరుగుతున్న దుర్భర పరిస్థితుల్లో ఉండటం వల్ల ఉద్యమాలు చేయటానికి ముందుకు వస్తున్నారు.

ఐటి రంగంలో కొత్త సమస్యలు వస్తున్నాయి. మానసిక వైద్య నిపుణులకు గిరాకీ పెరుగుతోంది. ఆ రంగం మహిళలు మానసిక సమస్యల్ని, ఒంటరితనాన్ని దూరం చేసుకోవటానికి పబ్లకు అలవాటు పడుతున్నారు.

అసంఘటితరంగ కార్మికులు వృత్తి ప్రదేశంలోనే కాక నివాస ప్రాంతాల్లో కూడా వలు నమన్యలతో సతమతమవుతున్నారు. అన్ని పార్వాలను, అన్ని సమస్యలను దృష్టిలో ఉంచుకుని కార్మిక సంఘాలు పని చేయవలసిన అవసరం ఏర్పడుతున్నది. ఆర్థిక నమన్యల పరిష్కారానికి మాత్రమే పరిమితమైతే లాభంలేదు.

ఎల్పీజి వుణ్యమా అని కార్మికులను రాజకీయ పోరాటానికి సన్నద్ధం చేయటానికి అవకాశం పెరిగింది. రాజకీయ చైతన్యం పెరుగుతున్న కష్టాలు, అవాంతరాలు, దోపిడీ పెరుగుతున్న మాట వాస్తవం. అయితే దానితోపాటు కొత్త అవకాశాలు కూడా పెరుగు తున్నాయి. ఈ అవకాశాలను కార్మిక సంఘాలు అందిపుచ్చు కోవాలి.

సెమినార్ కు ఎస్.నరశింహారెడ్డి అధ్యక్షత వహించారు. జె.వెంకటేశ్ ప్రసంగించారు. పద్మశ్రీ సెమినార్ ను ముగిస్తూ ఇలా మాట్లాడారు.



సి.ఐ.టి.యు. నైతిక విజయం

అక్టోబర్ 28న విశాఖ స్టీల్ ప్లాంట్ గుర్తింపు యూనియన్ ఎన్నికలు జరిగాయి. సిఐటియు మరలా రెండవ స్థానంలోనే వుండి పోయింది. ఈసారి మెజారిటీ తగ్గినా ఐఎన్ టియుసి నెగ్గింది. ఎఐటియుసి మరలా మూడవ స్థానంలోకి నెట్టబడటం మేగాకుండా ఓట్లు కూడా గతం కంటే తగ్గాయి. ఐఎన్ టియుసికి 4508, సిఐటియుకి 4069, ఎఐటియుసికి 2429 ఓట్లు వచ్చాయి. పోటీ చేసిన అన్ని యూనియన్లలోనూ సిఐటియు

ఒక్కటే తన బలాన్ని పెంచుకుంది. గెలిచిన ఇంటక్ తో సహా అన్ని సంఘాల బలం తగ్గింది. ఇది సిఐటియు నైతిక విజయం.

కార్మికులకు వర్గ రాజకీయాలు చెప్పకపోతే ఇతర రాజకీయాలు కార్మికుల బుర్రల్లోకి ప్రవేశిస్తాయనే లెనిన్ సూక్తి అక్షర నత్యమని ఈ ఎన్నికల ఫలితాలు మరోసారి నిరూపించాయి. మనం కార్మికులకు రాజకీయాలు చెప్పడంలో వెనుకబడడంతో ఐఎన్ టియుసి లాంటి బూర్జువా ఫ్రేడ్ యూనియన్లు కార్మికులలో కుల రాజకీయాలు, ఇతర ప్రలోభాలకు గురిచేసి రాజకీయ రహితం చేయడానికి ప్రయత్నించాయి. దీన్ని గుర్తించి మన యూనియన్ రాబోయే కాలంలో ఉక్కు కార్మికుల్లో పెద్దఎత్తున రాజకీయ ప్రచారాందోళనలు చేపట్టాలని నిర్ణయించింది.

ఇంటక్ ఈ కాలంలో బలం తగ్గలేదని, కార్మికులకు హాని చేసినట్లు గుర్తించే విషయాలు ఏమీ చేయలేదని ముందునుంచే మన యూనియన్ భావించింది. బోనస్, కార్మికులకు అసంతృప్తి కలిగించలేదని భావించింది. బోనస్ చెల్లించిన వెంటనే ఎన్నికలు జరిగాయి. ప్లాంట్ మంచి లాభాలు సాధించిన కాలమిది. ఎన్నికలు బాగా దగ్గరకు వచ్చిన తర్వాత మనకు బాగా పాజిటివ్ గా వుందని మనం మొదటి స్థానంలో వుంటామని అత్యధికులు భావించారు. మొదటి అంచనా సరైనదని ఎన్నికల ఫలితాలు రుజువుచేశాయి. ఇంటక్ ను ఓడించాలంటే సిఐటియు, ఎఐటియుసిలు కలిసి పోటీచేస్తే మంచిదని భావించాం. మన యూనియన్ గా లేఖ రాశాం. రాష్ట్ర నాయకత్వం కూడా లేఖ రాసింది. ఎఐటియుసి కనీసం చర్చించేందుకు కూడా సిద్ధపడలేదు. ఈ లేఖలను కార్మికులకు పంచి ప్రచారం చేశాం. ఎన్నికల ఫలితాలు తర్వాత దీని ప్రభావం స్పష్టంగా కనిపించింది. ఎఐటియుసి నాయకత్వాన్ని వారి కార్యకర్తలు బాగా నిలదీశారు. పత్రికలు కూడా దీనిని చర్చించాయి.

కార్యకర్తలు మనం ఎన్నికలలో గెలవలేకపోయామని

ఎల్.జి.పాలిమర్స్ ఎన్నికలలో సిఐటియు విజయం

ఎల్.జి.పాలిమర్స్ గుర్తింపు యూనియన్ ఎన్నికలు నవంబరు 3వ తేదీన జరిగాయి. సిఐటియు 27 ఓట్ల మెజారిటీతో గెలిచింది. గత ఎన్నికలలో సిఐటియుపై కేవలం 5 ఓట్లతో గెలిచిన ఎఐటియుసి ఈ రెండు సంవత్సరాల కాలంలో కార్మికుల ఆత్మగౌరవాన్ని యాజమాన్యానికి తాకట్టు పెట్టింది. కార్మికులపై కక్షసాధింపు చర్యలు పెరిగాయి. సిఐటియు యూనియన్ ప్రధాన కార్యదర్శిని కుంటి సాకుతో యాజమాన్యం సస్పెండు చేసింది. కంపెనీలో భయానక వాతావరణం ఏర్పడింది. ఫలితంగా కార్మికులలో అసంతృప్తి పెరిగింది. గతంలో 10 సంవత్సరాలు నిరాఘాటంగా సిఐటియు గుర్తింపులో వుండగా కంపెనీలో కార్మికులకున్న గౌరవాన్ని నేటి పరిస్థితిని బేరీజు వేసుకుని కార్మికులు మరలా సిఐటియు యూనియన్ ను గెలిపించారు.

కొంత బాధపడ్డా మోరల్ గా దెబ్బతినలేదు. నైతికంగా మనదే విజయమని భావించారు. ఎఐటియుసి నైతికంగా దెబ్బతిన్నది. ఎన్నికల ప్రచారంలో ఐఎన్ టియుసి దిగజారుడు పద్ధతులు ఎఐటియుసి కూడా అవలంబించింది. కుల మీటింగులు ఆర్గనైజ్ చేసింది. మధ్యం అన్ని కాలనీలలో పంచింది. సిఐటియునే శత్రువుగా, దాని ఓటమే ధ్యేయంగా పెట్టుకొని ఎఐటియుసి ప్రచారం చేసింది. మన నాయకత్వం టీమ్ గా పని


చేసింది. రాబోయే కాలంలో మనము, ఇంటక్ ప్రధాన శక్తులుగా వుంటాము. మన బలాన్ని ఇంకా పెంచుకునే అవకాశాలు వున్నాయి. రాజకీయ కృషి పెద్దఎత్తున నిరంతరం చేపట్టాలనే సంకల్పంతో పని చేయాలి.

■ అజయ్ శర్మ

కార్మిక బిక్కుబి


కార్మికలోకం మాసపత్రిక ప్రవర్ధమానమవ్వాలని

గుంటూరు నగరపాలక సంస్థలో 28వ
డివిజను నుంచి ఇండిపెండెంటుగా
పోటీచేసి అత్యధిక మెజారిటీ, హాట్ ట్రిక్
సాధించిన కార్పోరేటర్.



ఎస్.కె. సైదా

28వ డివిజన్ కార్పోరేటర్, గుంటూరు



స్వదేశీకి ప్రతీకైన చేనేత రక్షణ, చేనేత కార్మికులు జీవన ప్రమాణాల పెంపు లక్ష్యంగా సజీవ ఉద్యమాన్ని నేర్పుతున్న ఆంధ్ర ప్రదేశ్ చేనేత కార్మిక సంఘం 5వ రాష్ట్ర మహాసభలు డిసెంబర్ 9,10తేదీలలో గుంటూరుజిల్లా మంగళగిరిలో జరుగుతున్నాయి.

రాష్ట్రంలోని ఓ ప్రధాన చేనేత కేంద్రం మంగళగిరి పట్టణం. దాదాపు నాలుగువేల చేమగ్గాలపై పదివేల కుటుంబాలు ఆధారపడి జీవిస్తున్నాయి. మున్సిపల్ చైర్మన్ కాండ్రు శ్రీనివాస్ రావు గౌరవాధ్యక్షులుగా, చేనేత నాయకులు జె.వి.రాఘవులు తదితరులు అధ్యక్షవర్గంగా, పిల్లలమర్రి బాలకృష్ణ ప్రధాన కార్యదర్శిగా, కౌతావరపు వెంకటేశ్వరరావు కోశాధికారిగా ఆహ్వాన సంఘం ఏర్పడి కృషి చేస్తున్నది. చేనేత రక్షణకు కట్టుబడిన వివిధ పార్టీల ప్రముఖులు, కార్యకర్తలు ఆహ్వానసంఘంలో వున్నారు.

1985 చేనేత రిజర్వేషన్ చట్టం పగడ్బందీగా అమలయ్యే చర్యలు గురించి, ఆకలిచావులకు, ఆత్మహత్యలకు చేరువుగా, కటికదారిద్ర్యం అనుభవించే షెడ్ కార్మికుల గురించి, నేతన్నలకు న్యాయమైన మజూరీలు ఇప్పించే విషయంపైనా, ఆప్కో సహకార వ్యవస్థ పటిష్టికరణ గురించి, అర్హులైన వారందరికీ వృద్ధాప్య పింఛన్లు, గుర్తింపుకార్డులు, శిక్షణ, ఆర్టిజాన్ క్రెడిట్ కార్డులు, ఆరోగ్యం, బీమా, ఇళ్ళు తదితర సంక్షేమ పథకాలు సక్రమంగా దక్కించుకునేందుకుగాను ఈ మహాసభ పలు తీర్మానాలు చేసి ఉద్యమాన్ని తీవ్రతరం చేయనున్నది.

అలాగే ఇటీవల రాష్ట్ర ప్రభుత్వం చేనేతను దెబ్బతీసే జౌళి విధానానికి తెరతీసింది. ఆ జౌళి విధానంలోని టెక్స్టైల్ పార్కుల ప్రమాదాన్ని మహాసభ ప్రధానంగా చర్చిస్తుంది.

అంతేగాక చేనేత రక్షణ చట్టం ఉల్లంఘించని సిరిసిల్ల తదితర పవర్ మగ్గాల కార్మికుల వెతలు పరిష్కరించేందుకు వారి కోసం బాధ్యతాయుతమైన ఉద్యమం చేపట్టాలని ఆలోచిస్తున్నది.

తెలుగుదేశం ప్రభుత్వం పోయి కాంగ్రెస్ ప్రభుత్వం వచ్చి ఏడాదిన్నర కాలం గడుస్తున్నప్పటికీ చేనేత కార్మికుల మౌలిక సమస్యలేవీ పరిష్కారం కాలేదు. ఆకలిచావులు, ఆత్మహత్యలు అడపాదడపా కొనసాగుతూనే ఉన్నాయి. అలాగే కార్మికులు అత్యల్ప వేతనాలతో (మజూరీలతో) కటికదారిద్ర్యం అనుభవిస్తున్నారు. కష్టానికి తగిన న్యాయమైన మజూరీలు ఇప్పించడంలోను, ఉపాధి భద్రతను కల్పించడంలోను ప్రభుత్వం ఘోర వైఫల్యం చెందింది. ఈ నేపథ్యంలో స్వంత ఇల్లు, స్వంత మగ్గంలేని షెడ్ కార్మికుల పరిస్థితి దినదినగండం నూరేళ్ళ ఆయిషులా మారింది. వృద్ధాప్యపింఛన్లు, ఇళ్ళు, ఆర్టిజాన్ క్రెడిట్లు, బీమా, ఆరోగ్యం తదితర సంక్షేమచర్యలు అన్ని అర్హులైన వారికి సంపూర్ణంగా అందకుండా కంటితుడుపు చర్యలుగానే మిగులుతున్నాయి.

పైగా ఎన్డిఎ జాతీయ జౌళివిధాన బాటలోనే రాష్ట్ర ప్రభుత్వం నడుస్తూ జౌళివిధానం తీసుకువచ్చింది. చేనేత పరిశ్రమకు గొడ్డలిపెట్టులాంటి సత్యం కమిటీ సిఫార్సులే ఈ జౌళివిధానానికి ప్రధాన ఆధారం. ముఖ్యమంత్రిగా వై.ఎస్. ప్రమాణ స్వీకారం చేసిన నాడే చేనేత విధానం తెస్తానని వాగ్దానం చేశాడు. ఉపాధి భద్రతలో మిళితమైన చేనేత విధానం రాలేదు గాని చేనేతను మింగే జౌళివిధానం వచ్చేసింది. అంటే ఈ ప్రభుత్వం చేనేత విధ్వంస దిశలోనే పయనిస్తుందా అనే అనుమానం ఎల్లెడలా వ్యక్తం అవుతున్నది.

కాగా ధర్మవరం ప్రాంతంలో పెద్దఎత్తున ఉద్యమం సాగినా చేనేత రిజర్వేషన్ చట్టం ఉల్లంఘన అక్కడక్కడా జరుగుతూనే వున్నది. రిజర్వేషన్ చట్టాన్ని అమలుపర్చమని ప్రభుత్వంపై వత్తిడి తెచ్చిన ఉద్యమకారులపై తప్పుడు కేసులు పెట్టి బాధిస్తున్నది. ఇది చేనేత రక్షణ ఉద్యమానికే అవమానకరం. మరోప్రక్క చేనేత రిజర్వేషన్ చట్టాన్ని ఉల్లంఘించని కరీంనగర్ (సిరిసిల్ల), నల్లగొండ, వరంగల్, చిత్తూరు జిల్లాల పవర్లూమ్ కార్మికుల ఉపాధి, జీవనస్థితి కూడా కడుదయనీయంగా సాగుతున్నది. వీరి సమస్యలపై కూడా ఉద్యమించాలి. రాష్ట్రంలోని నేత కార్మికులందరినీ సంఘటితంచేసి హక్కుల సాధనకై పోరాడాలి.

వ్రతి చేనేత కార్మికుడు గుర్తింపుకార్డుతో సహకారోద్యమంలో భాగస్వామ్యం అయినపుడు మాత్రమే మెరుగైన వేతనాలతోపాటు ఉపాధిభద్రత, సంక్షేమ పథకాలు సాధించేందుకు అవకాశం ఏర్పడుతుంది. అవినీతిని ప్రక్షాళన చేయాలి. ఆ దిశలో ఆప్కో సహకార వ్యవస్థను పటిష్ట మొనర్చేందుకు ప్రభుత్వంపై వత్తిడి చేయాలి.

అయితే రాష్ట్ర ప్రభుత్వం చేనేత అభివృద్ధికి కట్టుబడి ఉంటానని చెప్తూనే, చేనేతను ధ్వంసం చేసే టెక్స్టైల్ పార్కుల జౌళివిధానానికి తెరదీసింది. ఆ పార్కుల్లో షటిల్లెస్ ఎయిర్జెట్ లూమ్లు (నడిలేకుండా వాయువేగంతో నడిచే మరమగ్గాలు) ఏర్పాటుకు వందలకోట్ల రాయితీలు కల్పిస్తున్నది. ఈ ఆధునిక పవర్ మగ్గం ఒక్కొక్కటి దాదాపు 500మంది నుండి 1000 మంది చేనేత కార్మికుల ఉపాధిని దెబ్బతీస్తుంది.

సంక్షోభంలో వున్న చేనేత కార్మికులకు పూర్తి ఉపాధి, మెరుగైన వేతనాలు కల్పించకుండా నేతన్నల ఉపాధిని దెబ్బతీసే టెక్స్టైల్ పార్కులకు కోట్ల రూపాయల రాయితీలు ఇవ్వడం ఏవిధంగా సమంజసమో ప్రభుత్వమే ఆలోచించాలి. ఈ జౌళి విధానంతో చేనేతపై ప్రభుత్వ చిత్తశుద్ధిని శంకించాల్సి వస్తున్నది. అందుకే రాజకీయపార్టీలు ఏమైనప్పటికీ చేనేత రక్షణకు ఐక్యంగా మహోద్యమం సాగాలి. సజీవ ఉద్యమమే చేనేతకు శ్రీరామరక్ష. ఆ క్రమంలో మంగళగిరిలో మహాసభలు జరుగుతున్నాయి.

■ కె.శాంతారావు, ప్రధాన కార్యదర్శి

తెల్లదుప్పటి

■ దా||కాలువమల్లయ్య



“జీతాలు పెంచాలని మేం

మొత్తుకుంటుంటే తగ్గించాలంటున్నారు... మాకట ఇంత పొడుగు జీతాలున్నయట... వేతన సవరణ జరిగినప్పుడల్లా పదిహేను శాతం పెంచినం, ఇరవైశాతం పెంచినమంటుంటారు... ఎక్కడ పెరిగినయి జీతాలు..?

నిజవేతనాలు పడిపోతున్నాయి... ఇరవై ఐదేండ్ల కింద ఐదువందల జీతమున్నప్పుడు రెండువందలు మిగిలినయి... ఇప్పుడు వేలల్ల జీతమున్నా నెలకొంత అప్పే అవుతుంది. జీతాలు పెరిగినట్టా...? తగ్గినట్టా...?

ఈ మాత్రం దానికి సమ్మెలు, ధర్నాలు లొల్లి లొల్లి జెయ్యాలె... ఈ విషయం ఆడోల్లకసలే పట్టదు... అవ్వకాలె... ఇవ్వకాలని నసుగుడే నసుగుడు..” చేతిలో ఉన్న సంచీని విసిరేస్తూ అన్నాడు లింగయ్య. ఎదురుగా ఉన్న కుర్చీలో కూలబడ్డాడు.

భర్త కోపానికి కారణం టీపాయ్ మీదున్న ఛద్దర్లన్న విషయం తెలుసుకోవడానికి ఎక్కువ సమయం పట్టలేదు సరోజకు...

“ఉరిమురిమి మంగళం మీద పడ్డట్టు నా మీది కురుమపడ్తిరేంది...? ఇప్పుడు మీరాఫీసర్... కార్మికుల్లా అదని, ఇదని అరువకూడదు..”

ఆ మాటలకు చిరుమని లేచాడు లింగయ్య.

“ఆఫీసరా...! ఆఫీసరయితే కొమ్ములుంటాయా...? ఆఫీసరయితేందట... ఉత్పత్తంత కార్మికుల శ్రమ ఫలితం.. అయినా ఈ ఆఫీసర్ గిరి ఇంటిపేరు కస్తూరోల్లు ఇంట్ల గబ్బిలాల వాసనన్నట్టే ఉంది...” అన్నాడు.

“సఫారీ వేసుకుంటే తేళ్ళు జెర్రులు పాకినట్టవుతుందన్న ఆఫీసర్ మీరు... ఎంతాఫీసరయినా మీరు కార్మికపక్షపాతే... మీకు ప్రమోషన్ ఇచ్చేబదులు ఇంకెవరికైనెచ్చినా బాగుండేది... తేవతేపకు మీరు కార్మికులు, పోరాటాలని చెబుతారు కదా...! మీరు చేసే పోరాటాలైనా మరేవైనా ఆర్థిక పరిధులను దాటిపోతున్నాయా...? హక్కులను గూర్చి మాట్లాడటం తప్ప బాధ్యతలను గుర్తించారా? జీతాల పెరుగుదలకూడా ఓ పరిమితుండాలండీ....”

సరోజ మాటలకు ఆశ్చర్యంతో నోరు తెరిచాడు లింగయ్య. “ఏంటి...? ఈ రోజేంటో ఆర్థికశాస్త్ర నిపుణురాలిలా మాట్లాడుతున్నావు... జీతాలు పెరుగొద్దా..? అయితే ధరలు కూడా పెరుగొద్దు మరి...?” అన్నాడు...

ఇటు జీతాలు, అటు ధరలు పెరుగుతూ పోతే జీతాలు లేని జీవుల సంగతేం కావాలి...? వాళ్ళు బతికే దెట్లా...? అందుకే కార్మిక పోరాటాలు ఆర్థికపరమైన డిమాండ్లకే పరిమితం కాకూడదనేది...”

“మా చెప్పిన్పు తియ్యి... బ్రేడ్ యూనియన్లకా మాత్రం తెలియదా..?”

“తెలియదని కాదు... కానీ హక్కులతో పాటు బాధ్యతలనూ గుర్తించకపోతే మనదేశంలో కొందరు కులస్పృహతో, కొందరు వర్గ స్పృహతో పోరాటాలు చేస్తున్నారు. ఇవి రెండూ పాక్షిక ఫలితాలనే ఇస్తాయి. కుల స్పృహలేని వర్గ స్పృహ, వర్గస్పృహలేని కుల స్పృహ పూర్తి ఫలితాలనివ్వడం కష్టం...”

“ఏంటీ రోజు రెచ్చిపోయి వాదనలు చేస్తున్నారు... మార్క్స్, అంబేద్కర్లను కలిపి దంచేస్తున్నారు. నువ్వు చేసిన పనిని సమర్థించుకోవడానికా? ప్రొద్దున డబ్బులిస్తూ నీకేం చెప్పాను..? నా కోసం ఒక్క తెల్లదుప్పటి తెమ్మన్నానా..? అది తప్ప ఛద్దర్లు, బెడ్షీట్లు అన్నీ తెచ్చాను. ఇవెందుకు..? నేను చచ్చిపోతే మీద కప్పడానికా..?” కోపంగా అన్నాడు లింగయ్య. టీపాయ్ మీదున్న ఛద్దర్లను తీసి విసిరికొట్టాడు.

భర్త కోపానికి కారణం తెలిసిన సరోజ సవాలుకు జవాబన్నట్లుగా గయ్మని

కథల పోటీ ఫలితాలు

‘కార్మికలోకం’ నిర్వహించిన ‘కథల పోటీ’కి మంచి స్పందన వచ్చింది. మూడు కథలను ఉత్తమమైనవిగా ఎంపిక చేయటం జరిగింది. శ్రీ కాలువ మల్లయ్య రాసిన ‘తెల్లదుప్పటి’, శ్రీ శిరంశెట్టి కాంతారావు రాసిన ‘వ్యామోహం’, శ్రీ దుర్గమహాంతి మోహనరావు రాసిన ‘అనుబంధం’ ఉత్తమ కథలుగా ఎంపిక చేయటం జరిగింది. త్వరలో వీరికి బహుమతులు అందజేయబడతాయి.

ఈనెల శ్రీ కాలువ మల్లయ్య రాసిన ‘తెల్లదుప్పటి’ కథను ప్రచురిస్తున్నాం. జనవరి, ఫిబ్రవరి నెలలో మిగతా రెండు కథలను ప్రచురితమవుతాయి. కథల పోటీకి వచ్చిన మిగతా కథలలో ప్రచురణకు అర్హతవున్న వాటిని కార్మికలోకంలో ప్రచురించటం జరుగుతుంది.

ఎడిటర్

లేవలేదు... ఓపిగ్గా ఛద్దర్లను తీసి టేబుల్పై పెట్టింది... భర్త ఆగ్రహం తగ్గడానికి సమయమిస్తూ కుర్చీలో కూర్చుంది. ఆమె మనస్సు భర్త చెప్పిన దుప్పటి నేపథ్యం గతంలో విహరించసాగింది.

★★★

తెల్లదుప్పటి... మల్లెపూవులాంటి తెల్లటి దుప్పటి... చిప్ప మల్లయ్య నేచిన దుప్పటి... ఆ దుప్పటి కింద పడుకోవడం లింగయ్య కిష్టం. తండ్రి కప్పుకొని పడుకుంటే దానికింద దూరతాడు. తల్లి కప్పుకున్నా అందులో దూరతాడు. అక్క కప్పుకున్నా తనకు కావాలని గుంజుకుంటాడు. ఆ దుప్పటితో గత ఐదారేళ్ళుగా సంబంధం పెరిగింది. అది తనదేనంటాడు లింగయ్య. బుద్ధి

తెలిసినప్పటినుంచీ అదే కప్పుకుంటున్న లింగయ్య దాన్ని అమరూపంగా చూసుకుంటున్నాడు. ఆ దుప్పటి ఇప్పుడు చిరుగులు పట్టింది. అలాంటి దుప్పటే మరొకటి కావాలనుంది లింగయ్యకు.. భోజనం చేసి అరుగుమీద కూర్చున్న తల్లిదండ్రుల దగ్గరి కొచ్చాడు..

“బాపూ...! ఓ బాపూ... అమ్మా...! ఓలమ్మా...!” పిలిచాడు.

“ఏంది బిడ్డా...! ఏదో చెప్పబోయాగితివి..!”

“ఏం లేదు బాపూ ఏం లేదు...” చెప్పడానికి సిగ్గుపడుతున్నాడతను... “ఎందుకు బిడ్డా సిగ్గుపడతావ్...! చదువుకుంటున్న పిల్లగానివి... చెప్పు..!”

“బాపూ...! నాదుప్పటి చినిగి పో తంది... ఇంకొకటి కొనుండి...” ఆ మాటలకు భక్కున నవ్వారు వీరయ్య, నర్సమ్మ. ముఖం చిన్నబుచ్చుకున్నాడు లింగయ్య.

“నీకా దుప్పటంటే ఎందుకంతిష్టం..?” అంది నర్సమ్మ.

“నాన్న దుప్పటయిందేమో చూసి రమ్మని తొలెటోడుగద...! చిప్పమల్లయ్య నేస్తుంటే అక్కన్నే కూచొని చూసెటోన్ని.. వాళ్ళించినుంచి నేనే తెచ్చినగద దాన్ని. అది కప్పుకుంటే ఎండాకాలం చల్లగుంటది, చలికాలం వెచ్చగుంటది. వానకాలం మంచి గుంటది. నాకు అసాంటి దుప్పటే కావాలి...”

“చదువుకుంటున్న పిల్లగానివిగా దుప్పటి గురించి గట్లనవడ్తివి... గండ్లం పాడైంది... ఇప్పుడు గసోంటి దుప్పట్ల వాడకం తగ్గుతంది... మంచిమంచి షోలాపూర్ చద్దర్లన్నన్నాయి. అది నీకెందుకు..?”

తండ్రి మాటలకు కండ్లలో నీళ్ళు తిరిగాయి లింగయ్యకు. “చదువుకున్నోల్లు దుప్పటి కప్పుకోవద్దా..! నాకు దుప్పటే కావాలె. చిప్పమల్లయ్యకు సంచకరిచ్చి నెయ్యిమను...” అన్నాడు.

“ఈ ఎండాకాలంలో నీ

వదోతరగతి చదువయి పోతదిగద..! అటెనుక నువ్వు కన్నాగురంలనో, ఎక్కన్నో చదువుకుంటవు. అక్కడికి దుప్పటి కొంచపోతె అందరు నవ్వరా..? రొండు ఛద్దర్లు కొనిస్తతియ్యి...”

“ఏమద్దుపో నాకు దుప్పటే కావాలె...”

ఇంతలో లింగయ్య మేనమామ వచ్చి వాకిట్లో నిల్చున్నాడు. “అన్నా..! కాళ్ళుకడుక్కొని కూర్చోవే..” చెంబుతో నీళ్ళిస్తూ అంది నర్సమ్మ.

బావి దగ్గరకెళ్ళి కాళ్ళు కడుక్కొని వచ్చాడు శంకరయ్య. బావ ప్రక్కన మంచంలో కూర్చున్నాడు.. కుశలప్రశ్నలవీ వేసుకున్నారు.

“ఏంది..? మన లింగయ్యేందుకో ముఖం మాడ్చుకున్నాడు...?”

విషయం చెప్పింది నర్సమ్మ.

లింగయ్యను చూస్తూ బొలబొలా వెక్కిరింపుగా నవ్వాడు శంకరయ్య. అందులో అంతగా నవ్వాల్సిన విషయ మేముందో అర్థం కాలేదు లింగయ్యకు.

“చదువేస్తే ఉన్నమతి పోయిందట. అందుకే అన్నరెమో చదువుకున్నోడికన్నా చాకలోడు నయ్యమని... మనిండ్లల్ల పదవతరగతి దాక చదివిన మొదటోనివి నువ్వే... ఇంట్ల చదువుకున్నోల్లుంటే అలవాట్లు మారతయంటారు... నువ్వు గీ పాతకాలపు దుప్పటి కొంచవొయ్యి కరీంనగర్ కప్పుకుంటావా..? ఒక్క ఛద్దర్లు తీరుతీరు యత్తున్నయి... ఇంకొన్ని రోజులయితే చిప్పమల్లయ్య కూడా వీట్లినేసుడు దుప్పటి కాదన్నట దుప్పటి...” అన్నాడు మళ్ళీ హేళనగా నవ్వుతూ శంకరయ్య.

లింగయ్య ముఖం మరింత వాడిపోయింది. తన కొత్త దుప్పటి కోర్కె ఇప్పట్లో తీరేది కాదని అర్థమైంది. కాని దుప్పటిపై ప్రేమపోలేదు. కరీంనగర్ లో ఇంటర్ చదవడానికి వెళ్ళినపుడు తల్లిదండ్రులకు తెలియకుండా పాత దుప్పటిని బ్యాగులో పెట్టాడు. గదిలో లింగయ్యతో కలిసి నలుగురుంటున్నారు.

మూడవరోజు ఆ దుప్పటిని తీసి కప్పుకున్నాడు లింగయ్య.

ఓ రూమ్మెట్ దాన్ని చూసి మిగతా ఇద్దర్ని పిలిచాడు.

“ఇగో...! లింగయ్య కప్పుకున్న దుప్పటి... కాలేజీ చదివే లింగయ్య.. దీనికెన్ని చిల్లులున్నయో చూడుండి... ఒకటి... రెండు... మూడు... నాలుగు... ఇరవై... ఇరవైఏడు.. అంటే ఇరవైఏడు నక్షత్రాలన్నమాట...” అన్నాడొకతను... ముగ్గురూ గేలి చేస్తూ నవ్వుసాగారు...

“అరేయ్... దీన్ని ఇరవైఏడు ముక్కలు చేద్దాం...” అన్నాడింకొకడు... మూడవవాడు దాన్ని అశ్వినీ, భరణి అని లెక్కబెడుతూ ఇరవై ఏడు ముక్కలుగా చింపి పడేశాడు...

లింగయ్య ఏడుస్తున్నా, మొత్తుకుంటున్నా వినకుండా తమ పని కానిచ్చారు..

“దరిద్రం పోయింది” అని ఆ పీలికలను బైటపడేశారు.. ఆ సంఘటన లింగయ్యపై చెరగని ముద్రనే వేసింది. అవమానాగ్నిలో అతని హృదయం కాలిపోయింది. దుప్పటి కప్పుకోవడం తక్కువన్న భావం అతనిలో ముద్రగా పడింది. ఆ కోర్కెను బలవంతంగా అణచుకున్నాడు..

ఓరోజు భార్యతో అన్నాడు... “మీ వాళ్ళు బట్టలు బాగానే పెట్టారు కదా...! దుప్పటి పెట్టారా..?” భర్త దిక్కు అదోలా చూసింది సరోజ..

“దుప్పట్లా..! రగ్గులు, ఛద్దర్లు, బ్లాంకెట్లుండంగ దుప్పట్లెవ్వరు వాడుతున్నారీప్పుడు ..? అన్నీ మిల్లుబట్టలే.. దుప్పట్లు దొరుకుడు కూడా కష్టమే ఇప్పుడు.. అంది.

“వరంగల్ దగ్గర చింతకుంటలో నేస్తున్నరట...”

“అక్కడిదాక వెళ్ళి పాతకాలపు దుప్పట్లను తేవాల్సిన అవసరమేముంది..? అక్కడికి పోవాలె.. ఆర్డరివ్వాలె... అయిన తర్వాత తెచ్చుకోవాలె... ఏందీ కిరికిరి.. అయినా

దుప్పటెందుకండీ...!" అంది సరోజ.

ఉద్యోగంలో, చదువుకున్న భార్యతో, ఆర్థికంగా కొంచెం ఎదుగుదలతో మధ్యతరగతి విలువలు లింగయ్యలోనూ ప్రవేశిస్తున్నాయి.

"అవునవును... దుప్పటెందుకు..?" అని ఆ విషయం నుంచి దృష్టి మరల్చాడు లింగయ్య...

మరో ఒకటి రెండుసార్లు ఆ ప్రస్తావన తెచ్చి సరోజతో చివాట్లుతీన్నాడు.

"మంచి ఉద్యోగం... జీతం... క్వార్టర్... ఫర్నిచర్... టీవీ.. గ్యాస్ స్టవ్... ఇంకా దుప్పటి దుప్పటని కలువరిస్తూ రేంటి...? ఆ విషయం మరిచిపోండి..." అంది సరోజ.

ఏళ్ళు గడుస్తున్నాయి. సమాజంలో చోటు చేసుకుంటున్న మార్పులను గమనిస్తున్నాడు లింగయ్య. దుప్పటి జ్ఞాపకం వచ్చినా దాని ప్రస్తావన తేవడం లేదు. దేశీయమైనవన్నీ క్రమక్రమంగా దూరమైపోవటమూ చూస్తున్నాడు.

ఈమధ్య తినేతిండి నుంచి, వాడుతున్న ప్రతివస్తువూ తమవికానివి కావటం గమనిస్తున్నాడు. యాభైదాటి వృద్ధాప్యంలోకి ప్రవేశిస్తున్నకొద్దీ అతన్ని పాతజ్ఞాపకాలు వెంటాడసాగాయి. ఈమధ్యనే ఊళ్ళో ఉన్న తల్లిమరణించింది. పదిహేను రోజులు ఊళ్ళోనే గడిపాడు. చాలా సమయం ఇంట్లోనే గడిపాడు లింగయ్య. అతనిలో నిద్రాణమై ఉన్న దుప్పటి కోర్కె వేల్కొంది. వారంక్రితం భార్యతో తన దుప్పటికోర్కె కథంతాచెప్పాడు...

"ఛద్దర్లు కావాలన్నావు కదా...! నాకు నీతో బజారుకు రావడానికి తీరదు.. నువ్వే కొనుక్కచ్చుకో... ఛద్దర్లతోపాటు నాకొక దుప్పటి కోనుక్కరా... ఊరెళ్ళితే జ్ఞాపకం వచ్చింది. దొరకవని బుకాయించకు..." అని వెళ్ళిపోయాడు ఉదయం...

★★★

సరోజ కళ్ళవెంట పటపటా నీళ్ళు కారుతున్నాయి. ఆమె కన్నీళ్ళు చూసిన లింగయ్య కోవం వరిగడ్డిమంటలా ఆరిపోయింది.

"ఏంటోయ్... నువ్వేడుస్తున్నావా..?" అన్నాడు చల్లబడు తూ లింగయ్య... కొంగుతో కన్నీళ్ళు తడుచుకుంది సరోజ.

"మీ దుప్పటి కోర్కె మూడు దశాబ్దాలు దాటినా తీరకపోవటం విచిత్రంగా ఉంది కదా...! కార్మికుడిగా, కార్మిక నాయకుడిగా, అధికారిగా ఎన్నో అనుభవాలున్నమీకు ఇందుకు గల కారణాలేంటో తెలియనివి కావు... మీ దుప్పటి దొరకడం అసాధ్యమని తెలిసినా దానికోసం కాళ్ళరిగేలా అన్ని షాపులూ తిరిగాను.. దొరుకలేదు.. ఇప్పుడైతే మీ కోర్కెతీరడం దాదాపు అసంభవం...." అంది.

"ఎందుకంటావు..?"

"అనేక కారణాల వల్ల వృత్తులు, వృత్తివనులతో తయారయ్యే ఉత్పత్తులు నశించడం ఎప్పుడో ప్రారంభమైంది.

అందుకు తగిన ప్రత్యామ్నాయాలు లేక సమాజంలో ఎంత సంక్షోభముందో మీకు తెలియంది కాదు... ప్రపంచీకరణ పేరుమీద ఇప్పుడు కమ్ముకున్న మాయాజాలం అంతకంటే ఎన్నో రెట్లెక్కువ ప్రమాదకరమైంది... అది దేశీయ ఉత్పత్తులన్నిటినీ మింగేస్తుంది... ఈ ప్రభంజనంలో మీ దుప్పటిని ఎక్కడని వెతుక్కుంటారు...?"


ఆ మాటలు లింగయ్య హృదయానికి సూటిగాతగిలాయి.

"ఈ ప్రభంజనాన్ని అడ్డుకుంటానికేం చేయలేమా సరోజ ..?" అన్నాడు దీనంగా లింగయ్య. "నేనిదివరకే చెప్పాను కదా...! కార్మిక పోరాటాలన్నీ చాలా వరకు జీతాల పెంపులాంటి ఆర్థికపరమైన వాటికే పరిమితమయ్యాయి. ఈ పోరాటాలు దేశయమైనవన్నీ తుడిచిపెట్టుకుపోతున్న విధానానికి వ్యతిరేకంగా సాగుంటే బాగుండేది. ఇప్పటికే చాలా ఆలస్యమైంది. ఇది ఏటికి ఎదురీడడమే కావచ్చు. కాని ఇప్పటికైనా దేశీయతను, దేశీ ఉత్పత్తులను హృదయానికి హత్తుకుంటే తప్ప ఈ ప్రభంజనాన్ని ఎదుర్కోవడం సాధ్యంకాదు..." అంది సరోజ.

ఆ మాటలతో తన తెల్లదుప్పటి భవిష్యత్తులోనైనా కోర్కె తీరుతుందన్న నమ్మకం కలిగింది లింగయ్యకు.. భార్యను ప్రేమగా దగ్గరకు తీసుకున్నాడు. ట్రింగ్మని ఫోన్మోగింది. అది అమెరికాలో ఎసెమ్మోన్ చేస్తున్న లింగయ్యకొడుకు చేసిన కాల్.



ఓ కార్మికోద్యమ స్ఫూర్తి ప్రదాతా!
నీ స్ఫూర్తి మా ఈ విజయానికి సాఫానం!!



నండూరి వర్ధంతి సందర్భంగా

ఆచార్య నాగార్జునా యూనివర్సిటీ
హాస్టల్ వర్కర్స్ యూనియన్
సిఐటియూ, గుంటూరు

ఆధిపత్యం- అజమానిషీ

ఇది ముగింపు వ్యాసం. ఈ వ్యాసంలో యజమాని-కార్మికునికి వుండే సంబంధాల తీర్పులలోని అంశాలను వివరిస్తామని చెప్పాము. ఆ విషయం చెప్పేముందు ఈ హక్కు కాంట్రాక్ట్ లేబర్ యాక్ట్ క్రింద నడిచే వివాదం కాదు. పారిశ్రామిక వివాదాల చట్టం కింద పరిష్కరించాల్సిన వివాదం.

కాంట్రాక్టర్ కు లైసెన్స్ లేకున్నా, ప్రధాన యజమానికి రిజిస్ట్రేషన్ లేకున్నా కాంట్రాక్టు కార్మికుల స్థితి ఏమిటి? వారు ప్రధాన యజమాని కార్మికులు ఔతారా? “కారు” అని ఇప్పటికి సుప్రీంకోర్టు ఇచ్చిన తుది తీర్పు. అందువల్ల ఈ అంశం వివాదాంశం కాజాలదు.

కాని నిజంగానే కార్మికులు ఇతర లక్షణాల దృష్ట్యా ప్రధాన యజమాని కార్మికులే అయినా, కార్మిక చట్టాలు కార్మికునికి ఇచ్చే సౌకర్యాలను నిరాకరించేందుకు “ఒక ముసుగుగా” ఒక కాంట్రాక్టర్ ను చూపుతున్నారని రుజువు చేయగలిగితే, కాంట్రాక్టు కార్మికులుగా పిలవబడే వారు ప్రధాన యజమాని కార్మికులే ఔతారు. ఇది స్టాండర్డ్ వాక్యూం ఆయిల్ కంపెనీ కేసులో సుప్రీంకోర్టు ఇచ్చిన తీర్పు. 1954లో ఇచ్చిన ఈ తీర్పును, 1978లో సుప్రీంకోర్టు తీర్పుగా ధృవపరచింది హుసేనీ బీ వర్సెస్ అలాత్ ఫ్యాక్టరీ అనే కేసులో.

“కాంట్రాక్ట్ దురుద్దేశంలో చేసిందని లేదా ఒక ముసుగుగా వుందని తేలివుంటే ట్రిబ్యూనల్ మొత్తం కార్మికులను తీసుకోవాలని తీర్పు ఇచ్చి వుండేది. ఈ కేసులో కాంట్రాక్టర్ నిజంగానే వున్నాడు. కనుకనే అందరినీ తీసుకోవాలని కాక, ఎందరిని, ఏ నిబంధనలతో తీసుకోవాలో మేనేజిమెంట్ కే వదిలింది” అని కాంట్రాక్టర్ నాటకం అయితే... అనే ప్రశ్నకు సమాధానం చెప్పింది స్టాండర్డ్ వాక్యూం కేసులో.

ఒక కార్మికుడు లేదా కార్మికులు, ఒక వస్తువు లేదా సేవలను అందించేందుకు శ్రమ పడుతుంటే, ఆ శ్రమను ఎవరి వ్యాపారార్థం చేస్తున్నారో అతనే యజమాని. ఆ యజమానికే కార్మికుల బ్రతుకులకు సంబంధించిన ఆర్థిక పెత్తనం వుంటుంది. వారి నైపుణ్యం, వృత్తి కొనసాగింపు అతని ఆధ్వర్యనే వుంటాయి. ఏ కారణం వల్లనైనా సరే, అతను నిలిపివేస్తే శ్రామికునికి పనే వుండదు. కార్మికులకు తక్షణ, ప్రత్యక్ష సంబంధం కాంట్రాక్టర్ తోనే వుండచ్చు. కాని ఆ ముసుగు తొలగించి, వృత్తిని నిర్దేశించే అనేక అంశాలను పరిశీలిస్తే ఖచ్చితమైన రాతపూర్వక ఒప్పందాల మధ్య గూడ నిజమైన యజమాని మేనేజిమెంటే ననేది స్పష్టమౌతుంది. దాపరికపు అవసరాన్ని బట్టి రకరకాల పద్ధతులలో అనేక మడతల్లో ఈ సంబంధాన్ని నిక్షిప్తం చేసినా అసలు యజమాని కనిపిస్తాడు. ఈ దాపరికం పరిశ్రమ తీరు, స్థానిక పరిస్థితులను బట్టి అనేక పద్ధతులు అనుసరిస్తారు. చట్టం కార్మికులకు ఇచ్చిన సౌకర్యాలను

తొలగించుకునేందుకు చేసే ప్రయత్నం ఇది.

కాగితాల్లో ఏమైనా రాసివుండచ్చు, తద్వారా ఈ సంబంధాన్ని దాచవచ్చు, చట్టాన్ని ధిక్కరించవచ్చు, చమటోడ్డే వాడికి రావలసింది నిరాకరించవచ్చు కోర్టులు ఏంతో జాగరూకతతో వ్యవహరించి, వారి మధ్య న్యాయపరంగా వుండే నిజస్వరూపాన్ని లేదా స్వభావాన్ని బట్టబయలు చేయాలి.

ఈ రెండు పైన పేర్కొన్న రెండు తీర్పుల సారాంశం.

న్యాయపరంగా వుండే నిజస్వరూపాన్ని లేదా స్వభావాన్ని బట్టబయలు చేసేందుకు కోర్టు తీర్పులు కొన్ని మార్గదర్శక సూత్రాలను రూపొందించాయి.

అందులో కీలకమైంది ఆధిపత్యం, అజమానిషీ. ఈ ఆధిపత్యం-అజమానిషీ గనుక యజమానిదైతే, కాంట్రాక్టర్ వున్నా కార్మికుడు ప్రధాన యజమాని కార్మికుడే ఔతాడు. ఈ ఆధిపత్యం- అజమానిషీలను సంక్షిప్తంగా చెప్పాలంటే పని చేయమని చెప్పడమేకాదు- చేసే విధానాన్ని గూడ ఆదేశించడం అని కోర్టులు చెప్పేది.

అనేక బీడీ సంస్థల కార్మికుల స్థితిగతులను పరిశీలించి తీర్పులు కార్మికులకు అనుకూలంగా ఇచ్చారు.

అదేవిధంగా ఒక బ్యాంక్ ఒక మధ్యవర్తి ద్వారా నియామకాలు చేసి, నియమించిన కార్మికుల చేత పని చేయించుకునేది. వారి నిజాయితీని, పని తీరును యాజమాన్యం పరిశీలించి, వారిని తొలగించే హక్కు తనకు వుందని మధ్యవర్తితో చేసుకున్న ఒప్పందంలోని అంశం దృష్ట్యా ఆధిపత్యం, అజమానిషీ బ్యాంక్ దేనని, మధ్యవర్తి ద్వారా నియామకం జరిగినంత మాత్రాన వారు బ్యాంక్ ఉద్యోగులు కాకుండా పోరని సుప్రీంకోర్టు తీర్పు చెప్పింది.

అయితే కొన్ని సందర్భాలలో ప్రత్యక్ష అజమానిషీ సాధ్యపడకపోవచ్చు. ఉదాహరణకు ఒక లారీ లేదా బస్, నౌక వంటివి యజమానుల కండ్ల ముందు వుండవు. అలాంటి సందర్భాలలో ఆయా పరిశ్రమల, వ్యాపకాల స్వభావాన్ని బట్టి అజమానిషీ, ఆధిపత్యం యొక్క స్వరూపం ఆధారపడి వుంటుందని, అందుకు తగిన తూకపు రాళ్లను ఆయా సందర్భాలను బట్టి విచారించే కోర్టు రూపొందించుకోవాలని చెప్పింది.

మరికొన్ని సందర్భాలలో ఇదొక్కటే (ఇది కీలకమే అయినా) పడికట్టు రాయికాదని చెప్పాయి.

ఈ తీర్పుల సారాంశం రాయలన్నా మహాభారతమంత జౌతుంది. ఈ విషయం ఏ పరిశ్రమకు ఆ పరిశ్రమకు, సందర్భాను సారంగా ఆయా తీర్పులలోని అంశాలను వాడుకోవాలి.

■ వి.శ్రీహరి

భారత కమ్యూనిస్టు పార్టీ (మార్క్సిస్టు) తరపున ఐదుగురు ప్రతినిధుల బృందం 2005 ఆగస్టు 20 నుంచి ఆ నెలాఖరు వరకూ చైనా గ్రామీణ ప్రాంతాల్లో పర్యటించి జన జీవితాన్ని, అక్కడి వ్యవసాయరంగాన్ని, వ్యవసాయ విజ్ఞానాన్నీ పరిశీలించింది. పరిశీలనాంశాలను

తిరుపతిలోని ఆచార్య ఎన్.జి రంగా వ్యవసాయ విశ్వవిద్యాలయం ప్రొఫెసర్ ఎన్.వేణుగోపాల రావు అందమైన పుస్తకంగా సచిత్రంగా సంక్షిప్తీకరించగా, ప్రజాశక్తి బుక్ హౌస్ వారు ప్రచురించారు.


చైనా జనజీవన శైలిని గురించి తెలుసుకోవాలంటే ఆ దేశ రాజకీయ వ్యవస్థ గురించిన అవగాహన కొంచెం ఉండాలి. అందుకే రచయిత ప్రారంభంలోనే రెండు పేజీలు సాధారణ పాఠకుల కోసం ఆ విషయాలను ప్రస్తావించారు. కమ్యూనిస్టు పార్టీ సారథ్యంలో సొంత కాళ్ళపై నిలబడి అర్థశతాబ్ది పైగా నడుస్తున్న చైనీస్ పాలనా వ్యవస్థ ప్రపంచబ్యాంకు వైపు చూడడం, ప్రపంచవాణిజ్యసంస్థలో భాగస్వామి కావడం మేధావులను ఆశ్చర్యపరిచింది. మార్కెట్ ఎకానమీ ప్రజలను వర్గాలుగా విభజించి, వారి మధ్య అగాధాన్ని పెంచుతాయన్న విషయమై సిపిఐ(ఎం), చైనా కమ్యూనిస్టు పార్టీని హెచ్చరించగా, దానికి సమాధానంగా తమ దేశంలో వ్యవసాయభివృద్ధినీ, గ్రామీణాభివృద్ధి పథకాలను విశ్లేషించమని కోరుతూ చైనా ఆహ్వానించింది. అలా సిపిఎం తరపున వెళ్ళిన ఐదుగురు ప్రతినిధుల బృందంలో ప్రొఫెసర్ ఎన్.వేణుగోపాలరావు ఒక సభ్యుడు.

★★★

షాంగ్గి రాష్ట్రంలోని యాంగ్షాకౌంటీలో రోడ్డు ప్రయాణంలో వెళ్తుండగా రోడ్డు రిపేరు వల్ల ముందుకెళ్ళడం సాధ్యపడక యాదృచ్ఛికంగా ఒక గ్రామాన్ని సందర్శించారు. ఆ ఊరు పేరు గ్వి చాన్ చై. ఆ ఊళ్లో 250 ఇళ్ళు. ఓ ఇంటికెళ్ళారు. అది చైనా మధ్యతరగతి వ్యవసాయదారుడిది. ఆ ఇంట్లో ఐదుగురు కుటుంబ సభ్యులు. ఇంటిపెద్ద ఉపాధ్యాయ వృత్తి ద్వారా 10వేల యువాన్లు (50వేల రూపాయలు) సంపాదిస్తున్నారు. వాళ్ళ అర ఎకరం పొలం (2వేల చ.మీ)లో మొక్కజొన్న, సోయాచిక్కుడు, గోధుమ, ఆపిల్ పండించడంద్వారా 4వేల యువాన్లు వస్తాయి. వ్యవసాయ పనులన్నీ పెద్దామె చూసుకుంటుంది. పవర్ టిల్లర్ వాడతారు. కొడుకు, కూతురు పట్టణంలో ఉండి ఇతర పనులు చేసుకుని బతుకుతున్నారు. ఖాళీ సమయాల్లో మాత్రమే తల్లిదండ్రుల వద్దకు వస్తారు. కూలిపని ద్వారా నెలకు వెయ్యి 1200 యువాన్లు సంపాదిస్తారు. నాలుగు గదుల ఇల్లు. దాదాపు అన్ని వసతులూ ఉన్నాయి. పోయిన సంవత్సరం పంట ఇంకా అమ్మవలసిన అవసరం రాలేదు. ఇంచుమించు ఇదే పరిస్థితి ఆ గ్రామంలో ఎక్కువ మందికి ఉన్నట్టు అర్థమయింది.

వీధులు విశాలంగా మురుగునీళ్ళు నిల్చే వీల్లేకుండా ఉన్నాయి. చిరుగుబట్టలతో దయనీయస్థితిలో, రక్తహీనత బయట పడే దశలో గ్రామంలో ఏ ఒక్కరూ లేరు. ఇళ్ళ నిర్మాణంలో ఏమాత్రం అసమానతలు లేకపోవడం గమనించదగ్గ విషయం. 1992 నుంచి ప్రవేశపెట్టిన ఆపిల్ పంట వాళ్ళ ఆర్థికస్థితిని బాగా

చైనా గ్రామీణ వికాసం



మెరుగుపరిచింది. ఉమ్మడి సేద్యానికి బదులు సొంతసాగు (కుటుంబ సేద్యం) ప్రయోజనకరంగా ఉన్నట్టు వాళ్ళు చెప్పారు. అయితే పిల్లలు వేరే ప్రాంతానికి (ముఖ్యంగా ఆడపిల్లలు) వెళ్ళినప్పుడు వాళ్ళ సేద్యం వెనుకబడి ఆర్థికంగా నష్టపడుతున్నట్లు చెప్పారు. ఇప్పటివరకూ

10 నుండి 30 ఏళ్ళ సేద్యపు హక్కు వ్యవసాయ ఉత్పత్తులపై పన్నులు లేకుండా చేయడం వాళ్ళ వ్యవసాయాన్ని బాగు చేస్తుందనీ, వాళ్ళ పరిస్థితిని ఇంకా మెరుగుపరుస్తోందనీ చెప్పుకొచ్చారు.

ప్రతి 10,15 ఊళ్ళకొక జూనియర్ హైస్కూల్ (6,7,8 క్లాసులు), ఒకే ఒక సీనియర్ హైస్కూల్ (9,10,11 క్లాసులు). దాదాపు 4000 మంది విద్యార్థులు బయటికొస్తారు. 30, 35 శాతం మాత్రమే పై చదువులకు వెళ్తారు. కొందరు వృత్తివిద్యా శిక్షణకు వెళ్తారు. ఎక్కువ మంది అంతటితో చదువు ఆపి గ్రామీణ వృత్తులు ముఖ్యంగా వ్యవసాయంలోకి వెళ్తారు.

10,12 ఊళ్ళకు ఒక ఆస్పత్రి ఉంటుంది. మందులకు బడ్జెట్ కూడా ఏర్పాటు చేస్తుంది. అయితే రోగుల దగ్గర కొంత ఫీజు (వైద్య కాలాన్నిబట్టి) వసూలు చేస్తున్నారు.

1978కి ముందు భూమి పూర్తిగా కమ్యూన్ల అజమాయిషీలో ఉండేది... 1980 దశకంలో భూ సంబంధాలను మార్చవలసి వచ్చింది. అంటే కుటుంబవరంగా కమతాల బాధ్యతను అప్పగించారు. 2002 వరకూ ఇది నడిచినా కాంట్రాక్ట్ పద్ధతిన భూమి హక్కులు ఇస్తున్నారు. 30 సంవత్సరాల వరకూ లీజు హక్కు ఉంటుంది. అయితే ఆ భూమిని లీజుదారు కౌలుకిచ్చే హక్కు అమ్ముకోవడం, తాకట్టు పెట్టుకునే హక్కు లేదు. దీనివల్ల వ్యవసాయరంగంలో మంచి ఫలితాలు వస్తాయని అంచనా.

ప్రభుత్వరంగం, ప్రైవేటురంగ సంస్థలతో పోటీ పడి ముందుకు పోతోంది. పత్తి, వరి, సోయా, మొక్కజొన్న వంటి ముఖ్య పంటల వంగడాల రూపకల్పనలో ప్రభుత్వరంగ సంస్థలు ఎంతో ముందున్నాయి. చైనా ముఖ్య పంట 'అయిన వరి' దిగుబట్టు (డబుల్ హైబ్రిడ్స్ ద్వారా) ప్రపంచంలోనే ప్రముఖంగా ఉండడానికి కారణం ప్రభుత్వరంగ సంస్థల సమర్థతే.

ప్రపంచ ప్రజల ముఖ్య ఆహారపంట అయిన వరి రూపం మార్చబడటానికి చైనా రైతే మూలకారకుడని నాకు తెలిసినప్పుడే ప్రజాసైన్సు విలువ నాకు తెలిసింది... భారతదేశం కంటే తక్కువ భూ వనరులున్న చైనా తిండిగింజలు, కూరగాయలు, పండ్ల ఉత్పత్తుల్లో ఎందుకు ముందుకు వెళ్ళగలిగిందో తెలుసుకుందుకు నా ఈ పర్యటన దోహదపడిందనేది వాస్తవం అంటూ ముగించారు ప్రజాసైన్సు ఉద్యమ కార్యకర్త కూడా అయిన ప్రొఫెసర్ ఎన్.వేణుగోపాలరావు.

మన పొరుగునే ఉన్న చైనాలో మనకన్నా తక్కువ అసమానతలు, ఎక్కువ విద్యా, వైజ్ఞానిక, వ్యవసాయ, శాస్త్ర సాంకేతిక రంగాల్లో ఎందుకు అభివృద్ధి చెందుతోందో ఆలోచింపజేసే ఈ చిరు పుస్తకం వెల కేవలం 15 రూపాయలే.

■ టి.కె.లక్ష్మణరావు

సింగరేణి కార్మికుల శిక్షణా తరగతులు



సింగరేణి కాలరీస్ ఎంప్లాయిస్ యూనియన్ (సిఐటియు) సింగరేణి కార్మికులకు రాజకీయ శిక్షణా తరగతులు నిర్వహించింది. 2005 నవంబర్ 25-27 తేదీలలో హైదరాబాద్ లోని సుందరయ్య విజ్ఞాన కేంద్రంలో క్లాసులు జరిగాయి. ఈ

క్లాసులకు సింగరేణిలోని అన్ని డివిజన్ల నుండి 65మంది కార్మికులు, కార్యకర్తలు, నాయకులు హాజరయ్యారు.

సంఘం వ్యవస్థాపక అధ్యక్షులు పర్వ సత్యనారాయణగారు క్లాసులను ప్రారంభించారు.

జాతీయ అంతర్జాతీయ రాజకీయ పరిస్థితులపై క్రిష్ణయ్య (ప్రజాశక్తి జనరల్ మేనేజర్), శాస్త్రీయ అవగాహన (మిరియం వెంకటేశ్వర్లు, ప్రపంచీకరణ-కార్మికవర్గంపై ప్రభావం సిఐటియు రాష్ట్ర కార్యదర్శి సుధాభాస్కర్, పరిణామ క్రమంలో సింగరేణి పి.రాజారావు, నిర్మాణం - బి.బిక్షమయ్య బోధించారు. బి.వి.రాఘవులు గారు క్లాసుల ముగింపు ఉపన్యాసమిచ్చారు. ట్రేడ్ యూనియన్లు కార్మికవర్గ రాజకీయ శిక్షణా తరగతులుగా ఉండాలన్నారు. నేడున్నటువంటి పరిస్థితులలో కార్మికవర్గం యొక్క కర్తవ్యం, బాధ్యత ఎంతో పెరిగిందన్నారు.

చివరగా క్లాసులో పాల్గొన్న వారంత తమ అభిప్రాయాలు తెలియజేశారు. క్లాసులు క్రిందిస్థాయి వరకు జరపాలన్నారు. క్లాసుల వలన తామెంతో చైతన్యమయ్యామని ఇంకా ఇంకా తెలుసుకోవాలనే జిజ్ఞాస పెరిగిందన్నారు. తక్షణ కర్తవ్యాలనూ, భవిష్యత్తు కర్తవ్యాలనూ రూపొందించుకున్నారు.

వినిమయ ధరల సూచిక


(బేస్ 1982=100)

సెంటర్ సీరిస్	ఆగస్టు 2005	సెప్టెంబరు 2005	లింకింగ్ ఫ్యాక్టర్ (1960=100)
అలిండియా	540	542	4.93
హైదరాబాద్	535	537	5.23
గుంటూరు	529	531	5.60
గూడూరు	504	502	
విశాఖపట్నం	530	529	
వరంగల్	557	559	
కొత్తగూడెం	554	564	
రాష్ట్ర సీరిస్			
విజయనగరం	468	470	
రాజమండ్రి	522	524	
విజయవాడ	491	492	
ఆదోని	522	524	
ఎన్ఎస్బి కాంప్లెక్స్	516	517	
ఎంజిపి కాంప్లెక్స్	513	514	
ఎ.పి	540	525	

లింకింగ్ ఫ్యాక్టర్	1971=100	1960=100
విశాఖపట్నం	2.48	1.87
రాజమండ్రి	2.55	1.81
ఆదోని	2.33	1.88
వరంగల్	2.36	1.90
ఎన్ఎస్బి కాంప్లెక్స్	2.52	1.89
ఎ.పి	-	-

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.
డి లేబర్ బ్యూరో గవర్నమెంట్ ఆఫ్ ఇండియా

సిఐటియు మండల మహాసభ




నవంబర్ 13న వరంగల్ జిల్లా వర్ధన్నపేటలో సిఐటియు మండల మహాసభ మంచోజు సత్యం అధ్యక్షతన జరిగినది. ఈ సభకు వరంగల్ జిల్లా సిఐటియు జిల్లా కార్యదర్శి శ్రీ గడ్డం రమేష్ ముఖ్యఅతిథిగా హాజరై ప్రసంగించారు.

అనంతరం మండల కార్యవర్గమును ఎన్నుకున్నారు.

అధ్యక్షులు ఎం.సత్యనారాయణ, ఉపాధ్యక్షులు ఆర్.నీరజ, ఎర్రంరాములు, కార్యదర్శిగా తుమ్మల సాంబయ్య, సహాయ కార్యదర్శులుగా సాంబమూర్తి, బి.రమాదేవి, గొర్రె అయిలయ్య, కార్యవర్గ సభ్యులుగా ఎం.డి.యాకూబ్అలీ, ఎం.కుమారస్వామి, బర్ల దేవయ్య, మంద ఏలియా, పి.భాగ్యలక్ష్మి ఎన్నికైనారు.

కొచెరిల్ రామన్ నారాయణన్ భారత పదవ రాష్ట్రపతి. కేరళ రాష్ట్రంలోని కొట్టాయం జిల్లా ఉజాపూర్ గ్రామంలో 21 ఫిబ్రవరి 1921న ఒక పెంకుటిల్లులో, పేదరికంలో అదీనూ దళిత కుటుంబంలో జన్మించారు. ప్రాథమిక విద్యకాలం నుండి పట్టుదలతో రానూ పోనూ పదహారు కిలోమీటర్లు నడిచి వెళ్ళివచ్చి చదువుకున్న నారాయణన్, అపారమయిన ప్రతిభ కనపరుస్తూ విద్యార్జన చేశాడు.



ఆదర్శవ్యక్తి

కె.ఆర్.నారాయణన్!

తిరువాన్కూర్ విశ్వవిద్యాలయం లో ఎం.ఎ. (ఆంగ్ల సాహిత్యం) ప్రథమ శ్రేణిలో ఉత్తీర్ణుడయినా ఆ విశ్వవిద్యాలయం ఆయనకు దళితుడయిన కారణంగా లెక్చరర్ పోస్టు ఇవ్వడానికి నిరాకరించి గుమాస్తా పదవి ఇస్తామని చెప్పారు. ఆత్మాభిమానం, ఆత్మగౌరవంతో ఆ ఉద్యోగంతోపాటు ఆ డిగ్రీ సర్టిఫికేట్ కూడా తనకు అక్కరలేదని తిరస్కరించాడు. ఆయన రాష్ట్రపతి అయ్యాక అదే విశ్వవిద్యాలయము ఆయనను ఆహ్వానించి ఒక ప్రత్యేక కార్యక్రమంలో అప్పటి సర్టిఫికేట్ను అందించి ప్రాయశ్చిత్తం చేసుకుంది. ఎటువంటి కఠిన పరిస్థితులలోనయిననా వ్యక్తిత్వాన్ని, ఆత్మగౌరవాన్ని వదులుకోని నారాయణన్ నుండి ఎంతో నేర్చుకోవాలి.

తర్వాత కాలంలో జర్నలిస్టుగా, దౌత్యవేత్తగా, విద్యావేత్తగా, కేంద్రమంత్రిగా నారాయణన్ తన ప్రతిభను లోకానికి చాటాడు. జర్నలిస్టుగా ది హిందూ, టైమ్స్ ఆఫ్ ఇండియా వంటి పత్రికలలో పని చేస్తూ లండన్ స్కూల్ ఆఫ్ ఎకనామిక్స్లో స్కాలర్షిప్ సాయంతో విద్యార్థిగా చేరారు. విద్యాభ్యాసం ముగిశాక జవహర్లాల్ నెహ్రూను కలిసి 1949లో ఇండియన్ ఫారిన్ సర్వీసులో చేరి పలు విదేశాలలో పనిచేశారు. ఆ అనుభవంతో థాయ్లాండ్, టర్కీ, చైనా, అమెరికాల్లో రాయబారిగా పనిచేశారు. ఢిల్లీకి చెందిన జవహర్లాల్ నెహ్రూ యూనివర్సిటీకి వైస్ ఛాన్సలర్గా కూడా కొంతకాలం ఉన్నారు. ప్రతిభ అనేది అగ్రవర్ణాల సొత్తుగా ప్రచారం

చేయబడుతున్న అబద్ధానికి చెంపపెట్టుగా కె.ఆర్.నారాయణన్ సాధించిన విజయాలను చెప్పుకోవచ్చు.

రాజకీయ ప్రవేశం: ఇందిరాగాంధీ కోరిక మేరకు 1984లో మొదటగా కేరళలోని ఒట్టుపాలెం నుండి లోక్సభకు పోటీచేసి గెలిచి, వరుసగా మూడుసార్లు గెలుస్తూ వచ్చారు. కేంద్రంలో వలు మంత్రిత్వశాఖలు నిర్వహించి, 1992, ఆగస్టు 21న కె.ఆర్.నారాయణన్ ఉపరాష్ట్రపతిగా ఏకగ్రీవంగా ఎన్నికయ్యారు. 1997 జూలై 17న రాష్ట్రపతి పదవికి పోటీలో నిలిచి మాజీ ఎన్నికల ప్రధానాధికారి టి.ఎన్.శేషన్ పై 95శాతం ఓట్ల అధిక్యంలో గెలుపొందారు. పేదరికాన్ని, కుల వివక్షతను అధిగమించి తొలి దళిత రాష్ట్రపతిగా, తొలి కేరళీయుడిగా ఎన్నికయి చరిత్ర సృష్టించారు. కేరళలోని ఒక పల్లెటూరులో పెంకుటింటి నుండి మూడువందల ఎకరాలలో విస్తరించిన మొఘల్ గార్డెన్స్గా పిలువబడే రాష్ట్రపతి భవనానికి చేరిన కె.ఆర్.నారాయణన్ జీవన ప్రయాణం నుండి అందరూ ఎంతో నేర్చుకోవాలి.

క్రియాశీల రాష్ట్రపతి : రాష్ట్రపతి పదవి 'రబ్బరుస్టాంపు'గా అందరినోట్లో నానుతున్న రోజుల్లో నారాయణన్ తీసుకున్న ఎన్నో సాహసోపేత నిర్ణయాలు స్వతంత్ర భారత చరిత్రలో సువర్ణాక్షరాలతో లిఖించవచ్చు. యునైటెడ్ ఫ్రంట్ ప్రభుత్వం యు.పి., బీహార్లలో రాష్ట్రపతి పాలన విధించాలని కోరగా తిరస్కరించారు. సంకీర్ణ ప్రభుత్వాల యుగంలో ప్రధాని కాబోయే వ్యక్తి తప్పనిసరిగా తన

మిత్రవర్గాల మద్దతు లేఖలు అందజేయాలని ఒక కొత్త సంప్రదాయాన్ని ప్రవేశపెట్టారు. ఎన్.డి.ఎ. ప్రభుత్వం రాజ్యాంగ నమోక్ష కోసం ప్రయత్నించినప్పుడు దాన్ని తిప్పికొట్టారు. 26 జనవరి, 2002 రిపబ్లిక్ డే నాడు కేంద్ర మంత్రి మండలి తయారు చేసిన ప్రసంగాన్ని పక్కకు నెట్టి తన సొంత అభిప్రాయాలను వ్యక్తం చేశారు. ఈ దేశంలో నానాటికీ పేదప్రజలు దిగజారుతున్నారని, కొంతమంది మాత్రమే విపరీతంగా లాభపడుతున్నారని, ఇది ప్రతీఘాత విప్లవమని, ఇలానే కొనసాగితే ప్రజలు తిరగబడి హింసకు పాల్పడతారని హెచ్చరించారు. అదే విధంగా గుజరాత్ మారణహోమం, ఒరిస్సాలో ఫాదర్ల హత్యల పట్ల తన నిరసన చాటారు. అందరితోపాటు వరుసలో నిలబడి ఓటువేసిన రాష్ట్రపతి కె.ఆర్. మాత్రమే!

డాక్టర్ బి.ఆర్.అంబేద్కర్ ఆశయాలు, కలల పంటగా, ఆయనకు ధీమైన వారసుడిగా కె.ఆర్.నారాయణన్ ఎదిగారు. ఎంత ఎత్తు ఎదిగినా తాను వచ్చిన నిమ్నజాతులపట్ల చివరివరకు విధేయతను కనపరచారు. వినమ్రత, హాస్యచతురత, అందరిపట్ల సమాన ఆదరణ, స్నేహశీలత ఆయన సహజ లక్షణాలు. ఒక అమెరికన్ విద్యావేత్త ఆయనను ఇంటర్వ్యూ చేసినప్పుడు, ఆయన సాధించిన జీవన విజయాలను తమ దేశానికి చెందిన మాజీ అధ్యక్షుడు అబ్రహం లింకన్తో పోల్చడం గమనించదగ్గ విషయం! తన 85వ ఏట 9 నవంబర్, 2005 నాడు మరణించిన కె.ఆర్. నారాయణన్ అందరికీ చిరస్మరణీయుడు, ఆదర్శప్రాయుడు.

■ ఎ.సత్యభాస్కర్



క్లిణిస్టును అమెరికా ప్రభావం

“అమెరికాన్” రెండురోజుల సదస్సు మార్డెల్ ప్లాటా అర్జెంటీనాలో నవంబర్ 4న విఫలమైంది! ‘అమెరికాన్’ సదస్సు అంటే ఏంటి...? అది విఫలమయితే మనకేంటి? అనే ప్రశ్నలు ముందుకొస్తున్నాయి.

అమెరికా ఖండంలోని 34 దేశాల (క్యూబా మినహా) మధ్య స్వేచ్ఛా వాణిజ్య ప్రాంతం (ఎఫ్టీఏ) ఏర్పాటుకు అమెరికా 1994లో ప్రయత్నం ప్రారంభించింది. 80కోట్ల మందితో, 8.5 ట్రిలియన్ డాలర్ల స్థూలజాతీయ ఉత్పత్తిని కలిగిన ప్రాంతంలో వాణిజ్యాన్ని ఐక్యంచేయడం ఈ ఒప్పందం ప్రధాన లక్ష్యం.

ఒప్పందాన్ని డిసెంబర్ 2005లోపు పూర్తి చేసుకోవాలి. కాని పక్షంలో విఫలమయినట్లైనా అమెరికా ప్రకటించింది. ఇది ఒక చిన్నతరహా డబ్బుటిడి ఒప్పందం లాంటిది. 34 దేశాల వాణిజ్యంపై అమెరికా పెత్తనాన్ని మరింత పెంచేందుకు ఒక సాధనం. చర్చల ప్రారంభంలో అమెరికా రెండు షరతులు పెట్టింది. ఒకటి- మెర్కూసర్, అండియన్ కమ్యూనిటీ (అమెరికా ఖండంలోని కొన్ని దేశాలు కలిసి ఏర్పాటు చేసుకున్న ప్రాంతీయ గ్రూపులు)లను రద్దు చేయాలి. రెండు- ప్రతి దేశమూ ఏదో ఒక ప్రాంతీయ గ్రూపు తరపున గాక వ్యక్తిగత హోదాలో చర్చలు జరపాలి. తద్వారా అమెరికా అదిరించి, బెదిరించి తన అనుకూల వాణిజ్య ఒప్పందం కుదుర్చుకోడానికి వీలుపడుతుంది. కొన్ని దేశాలు ఉమ్మడిగా బేరమాడినప్పుడు అమెరికాకు లాభం తగ్గుతుంది. కావున ఈ ఎత్తుగడ వేసింది. విడివిడిగా చర్చించేది లేదని, ప్రాంతీయ గ్రూపులు రద్దుకావని ప్రకటించడంతో అమెరికా తన ప్రయత్నాన్ని వాయిదావేసింది.

మరో పెద్ద ఎదురుదెబ్బ అమెరికా మార్డెల్ ప్లాటాలో చవిచూసింది. సదస్సు ప్రారంభానికి ముందే నగరంలో 25 వేలమంది “స్టాప్ బుష్” అనే నినాదంతో ర్యాలీ జరిపారు. దానికి అర్జెంటీనా ఫుట్ బాల్ దిగ్గజం ‘మారడోనా’ నాయకత్వం

వహించారు. ‘చెగువేరా’ చిత్రపటం ఉన్న పెద్ద బ్యానర్ ప్రదర్శన అగ్రభాగాన నిలిచింది. ఆ ర్యాలీ అనంతరం ‘పీపుల్స్ కాన్ఫరెన్స్’ (ప్రజాసదస్సు) నిర్వహించారు. అందులో లాటిన్ అమెరికాలోని ప్రసిద్ధ గాయకులు బుష్ వ్యతిరేక పాటలు పాడారు. ఆ పాటలతో ప్రజలు మరింత ఉత్తేజితులైనారు. సదస్సునుద్దేశించి లాటిన్ అమెరికా ముద్దుబిడ్డ, వెనిజులా అధ్యక్షుడు ఛావెజ్ ప్రసంగించారు.

ఛావెజ్ ప్రసంగంలో “మనమందరం ఇక్కడకు పలుగులు -పాఠాలు తెచ్చాం. ‘అమెరికాన్’ ఒప్పందం చచ్చిపోయింది. దానికి గోరి కడదాం” అని ప్రకటించారు. “మనం అమెరికా ప్రతిపాదిస్తున్న స్వేచ్ఛావాణిజ్య ప్రాంతాల ఒప్పందాన్ని అంగీకరించడం లేదు. మనం కోరేది అమెరికాన్ కు బొలివేరియన్ ప్రత్యామ్నాయం. అది మన దేశాల మధ్య సహకారం పెంచేది. ఈ మాటలతో ప్రసంగాన్ని ముగించి మీ తరపున అమెరికాన్ సదస్సుకు వెళ్ళి మీ గళం వినిపిస్తా”నని ఛావెజ్ అమెరికాన్ సదస్సుకు వెళ్ళారు.

అమెరికాన్ సదస్సులో ముందు బుష్ మాట్లాడుతూ, ఈ ఒప్పందం మనందరికీ ప్రయోజనకరం. కావున స్వేచ్ఛా వాణిజ్య ప్రాంతాన్ని ఆమోదించాలని కోరారు. తరువాత మాట్లాడిన ఛావెజ్, ఈ ప్రతిపాదనను పూడ్చిపెట్టాలి అని హాజరైన నేతలను కోరారు. ఛావెజ్ కు మద్దతు లభించడంతో బుష్ ఒంటరివాడైనాడు.

ఇటీవల కాలంలో లాటిన్ అమెరికాలో వచ్చిన మార్పులే దీనికి కారణం. అమెరికా పెత్తనంలో నడిచే ప్రపంచబ్యాంక్, ఐఎంఎఫ్ సిద్ధాంతాలను పాటించిన దేశాలు ఆర్థిక సంక్షోభంతో అనేక కష్టాలుపడాల్సి వచ్చింది. దానితో ప్రజల కష్టాలకు కారకులైన పాలకులను గద్దెదింపి, కష్టకాలంలో వారి వెంట నిలిచి ప్రత్యామ్నాయం కోసం కృషి చేసిన వామపక్ష నాయకులను, సంస్కరణలను వ్యతిరేకించిన నాయకులను ఎన్నుకున్నారు. దానితో బ్రెజిల్, అర్జెంటీనా, చిలీ, ఉరుగ్వే, వెనిజులాల్లో వామపక్ష నాయకులు అధికారంలోకి వచ్చారు. దానితో అమెరికాపై అతిగా ఆధారపడకుండా తమ సమస్యలను తామే పరిష్కరించుకోవాలని ప్రయత్నిస్తున్నారు. అమెరికా గీసిన గీతకు లోబడి ఉండటాన్ని వారు వ్యతిరేకిస్తున్నారు. పైగా ఆ దేశాలు చైనాతో వ్యాపార సంబంధాలు పెట్టుకుని ముందుకు సాగుతున్నాయి. ఈ కారణాలచేతనే అమెరికాకు ఎదురు నిలిచారు. సదస్సును విఫలం చేశారు. తన గడ్డపైనే అమెరికా బలహీనపడుతోందనటానికి ఇది ప్రబల నిదర్శనం.

సదస్సు సందర్భంగా మీడియాకు గ్రూప్ ఫోటో కోసం వెళ్ళే సందర్భంలో వివిధ దేశాల నాయకులు సంతోషంగా ఒకరితో ఒకరు మాట్లాడుకుంటూ వెళుతుంటే, బుష్ ఒంటరిగా నడుస్తూ కనిపించాడు. ఇది చెప్పకనే చెబుతోంది, బుష్ ఒంటరి అయ్యాడని. అందుకేనేమో సదస్సు మధ్యలోనే బుష్ తన జూనియర్లకు బాధ్యత అప్పగించి నిష్క్రమించాడు.

■ టిఎన్వి రమణ

డబ్బుటిక - ముంచుకొస్తున్న ప్రమాదం

ప్రపంచవాణిజ్య సంస్థ (డబ్బుటిక) 6వ మంత్రులస్థాయి సమావేశాలు డిసెంబరు 13-18 తేదీలలో హాంగ్ కాంగ్ లో జరుగుతున్నాయి. ఆ సమావేశాల్లో భారత్ సరైన వైఖరి తీసుకోకపోతే ప్రపంచంలోని మనలాంటి వర్తమాన దేశాలకు నష్టదాయకమైన ఒప్పందాలు జరగవచ్చు. అటువంటి ఒప్పందాల వలన మనదేశంలో వ్యవసాయం మరింత సంక్షోభంలో పడుతుంది. పరిశ్రమలు మూతబడి కార్మికులు ఉపాధి కోల్పోతారు. ప్రభుత్వ సేవలన్నీ ప్రైవేటీకరణ అవుతాయి.

2003లో మెక్సికోలోని కాంకున్ పట్టణంలో జరిగిన 5వ మంత్రుల స్థాయి సమావేశంలో చైనా, బ్రెజిల్, దక్షిణామెరికా, భారతదేశం లాంటి వర్తమాన దేశాలు జి.22, జి.33 వంటి బృందాలుగా మారి చిన్న, పేద దేశాలను ఐక్యపరిచి, సంపన్న దేశాల కుట్రలను త్రిప్పికొట్టాయి. భారతదేశం ఈ సందర్భంగా తృతీయ ప్రపంచదేశాలను ఐక్యంగా నిలబెట్టడంలో కీలకపాత్ర వహించింది. అమెరికా ఈ ఐక్యతను విచ్ఛిన్నం చెయ్యడానికి కుట్రలు పన్నింది. అమెరికా ఉచ్చులో పడిన మన పాలకులు కాంకున్ సమావేశాల తర్వాత అమెరికాతో రాజీవడుతూ ఊగిసలాట ధోరణిని ప్రదర్శిస్తున్నారు.

డబ్బుటిక సమావేశాల్లో ప్రధానంగా నాలుగు అంశాలైన వ్యవసాయం, వ్యవసాయేతర రంగం, సేవారంగం, మేధోసంపత్తి హక్కులపై చర్చలు జరగుతున్నాయి. పై అంశాలపై వివిధ దేశాలకు అనేక ప్రతిపాదనలున్నా, ప్రధానంగా అమెరికా, ఐరోపా దేశాల ప్రతిపాదనలే కీలకపాత్ర వహించనున్నాయి.

మనలాంటి దేశాలు దిగుమతులపై సుంకాలు మరింత తగ్గించాలని అమెరికా వంటి ధనిక దేశాలు కోరవచ్చు. దానికి అంగీకరిస్తే విదేశీ సరుకులు మరింతగా మన దేశంలోకి వస్తాయి. దాంతో మన పరిశ్రమలు మూతపడ్తాయి. కొత్తగా కొన్ని పరిశ్రమలు మనదేశంలోకి వచ్చినా వాటి సంఖ్య మూతపడిన పరిశ్రమల కంటే చాలా తక్కువగానే ఉంటుంది. దీనివల్ల మన దేశంలో అనేకమంది ఉన్న ఉపాధి కోల్పోతారు.

సేవారంగాన్ని సరళీకరించాలన్న డిమాండ్ తోనూ డబ్బుటిక సమావేశాలు జరుగుతున్నాయి. ధనిక దేశాలలో సేవలన్నీ ఇప్పటికే ప్రైవేటీకరణలో ఉన్నాయి. మనదేశంలోనూ సేవారంగాన్ని ప్రభుత్వం నిర్వహించకుండా ప్రైవేటీకరణ చేయాలని ధనిక దేశాలు పట్టుబట్టుతున్నాయి. దీనికి లొంగితే మన దేశంలో బీమా, రవాణా, టెలికాం, రిటైల్ వ్యాపారం, నీటి సరఫరా, విద్య మరియు వైద్య సేవలు, లాయర్ల సేవలు, ఆర్కిటెక్చర్ సేవలు, టూరిజం, రోడ్లు, పారిశుధ్యం, ఫైర్ సర్వీస్ విద్యుత్ వంటి సేవలన్నింటిలో విదేశీ బహుళజాతి, ప్రైవేట్ సంస్థలు ప్రవేశిస్తాయి.

దీనివల్ల ప్రభుత్వ రంగాలు నిర్వీర్యమవుతాయి. ఆయా రంగాల్లో సంఘటితంగా నున్న కార్మికులు అసంఘటితంగా మారవచ్చు. పూర్తిగా యాంత్రికరణ జరిగి ఉద్యోగులు ఉపాధి కోల్పోతారు. ఉద్యోగభద్రత తగ్గడంతో పాటు, పై సేవలకు ప్రజలు అధికంగా సొమ్మును చెల్లించాల్సి వస్తుంది.

మన రాష్ట్రంలో ఆర్టీసి లాంటి సంస్థలకు పోటీగా ప్రైవేట్ సంస్థలను ప్రారంభించవచ్చు. డబ్బుటిక ఒప్పందాలు వైద్య రంగంలో అమలైతే డబ్బు చెల్లించలేని పేదల ప్రాణాలు గాలిలో కలుస్తాయి. ప్రభుత్వం ఇప్పటికే ప్రయోగాత్మకంగా అనంతపురం జిల్లాలోని గుడిబండ ప్రభుత్వ ప్రాథమిక ఆసుపత్రిని ప్రైవేట్ వ్యక్తులకు ధారాదత్తం చేసింది. ఆ హాస్పిటల్ లో ఇక నుండి ధర చెల్లిస్తేనే వైద్యం లభిస్తుంది. అంటే గత తెలుగుదేశ ప్రభుత్వం హాస్పిటల్స్ లో ప్రవేశపెట్టిన యూజర్ చార్జీలను మరో రూపంలో కాంగ్రెస్ ప్రభుత్వం ప్రవేశపెట్టింది. హాస్పిటల్స్ ను సొసైటీలకప్పగిస్తారు. దీనివల్ల ప్రభుత్వోద్యోగులు సొసైటీ ఉద్యోగులుగా మారుతారు. విద్యా రంగాన్ని ప్రైవేటుపరం చేస్తూ “కొనగలిగేవారికే చదువు” అన్న పరిస్థితి దాపురిస్తుంది. విద్యా రంగం నుండి ప్రభుత్వం ఇప్పటికే నెమ్మదిగా వైదొలుగుతున్నది.

రవాణా రంగాన్ని పూర్తిగా ప్రైవేటీకరిస్తారు. ‘24గంటలూ మంచినీటి సరఫరా’ అన్న పేరుతో ప్రకృతి సహజ వనరైన నీటిని వ్యాపార సరుకుగా మారుస్తారు. సొమ్ము చెల్లించకుంటే దప్పిక కూడా తీరని పరిస్థితి వస్తుంది. 4కోట్ల మందికి ఉపాధి కల్పిస్తున్న రిటైల్ వ్యాపారాన్ని బహుళజాతి సంస్థలకు తాకట్టు పెడతారు. 37 ఫైర్ స్టేషన్లను ప్రైవేటీకరించడానికి రాష్ట్ర ప్రభుత్వం రంగం సిద్ధం చేసింది. చివరకు చెత్తను తొలగించేపనిని కూడా ప్రైవేటీకరణ చేస్తారు. వీటి భారాలన్నీ ప్రజలనెత్తినే వేస్తారు.

మన దేశానికి హాని కలిగించే ఈ విధానాలను వామపక్షాలు తీవ్రంగా వ్యతిరేకిస్తున్నాయి. వామపక్షాలు వ్యతిరేకించడం సరైనది కాదంటూ కొంత మంది మేధావులు వాపోతున్నారు. ప్రపంచవ్యాప్తంగా ప్రజలు ఆందోళనలు చేపట్టి ఈ విధానాలను త్రిప్పికొట్టుతూ తెలియనట్లు నటిస్తూ వీరు పాలకుల, పారిశ్రామిక వర్గాల కొమ్ముకొస్తున్నారు.

భారత ప్రభుత్వం లొంగుబాటు ధోరణిని ప్రదర్శించకుండా వత్తిడి తేవడానికి ప్రజాసంఘాలు దేశవ్యాప్తంగా డిసెంబర్ 13న ప్రదర్శనలు నిర్వహిస్తున్నాయి. యావత్ కార్మికవర్గం ఈ ప్రదర్శనలో పెద్దఎత్తున పాల్గొనాలి. తద్వారా రాబోయే డబ్బుటిక సమావేశాల్లో యుపిఎ ప్రభుత్వం అమెరికాకు లొంగుబాటు ధోరణి చూపకుండా వర్తమాన దేశాలను ఐక్యపరిచి ధనిక దేశాల కుట్రలను త్రిప్పికొట్టేట్లు చేయాలి. మన దేశాన్ని రక్షించాలి.

■ ఎవిఎన్

వాగ్దానపత్రాలు నీటి మూటలేనా?

“పారిశ్రామిక వివాదాల చట్టం జోలికిపోం. ఆటోమేటిక్ గా కార్మికుల తొలగింపులు వుండవు. ఏకాభిప్రాయం తోనే సంస్కరణలపై నిర్ణయాలు ఉంటాయి. కార్మిక చట్టాల మార్పుల విషయంలో బ్రేడ్ యూనియన్లతో, యజమానులతో చర్చిస్తాం. కార్మికుల ప్రయోజనాలను పూర్తిగా కాపాడతాం”.

ఇవి యుపిఎ ప్రభుత్వం కొత్తగా అధికారంలోకి వచ్చినపుడు చేసిన బాసలు. ఏడాదిన్నర తిరిగిన తరువాత ఈ వాగ్దానాన్ని తుంగలోతొక్కి కార్మిక వ్యతిరేక సంస్కరణలకు పావులు కదుపుతున్నది. ఎటువంటి చర్చలూ లేకుండా కార్మిక చట్టాల్లో మార్పులు కోరుతూ పార్లమెంటులో రెండు బిల్లులు ప్రవేశపెట్టింది.

పారిశ్రామిక వివాదాల చట్టం జోలికి పోమని చెప్పిన ప్రభుత్వం 300మంది కార్మికుల వరకు పనిచేసే పరిశ్రమలను అనుమతి లేకుండా మూసివేయటానికి వీలుకల్పించే ప్రతిపాదన చేసింది. ఇంతకుముందు ఇది 100వరకు మాత్రమే వుంది. ఈ మేరకు పారిశ్రామిక వివాదాల చట్టాన్ని సవరించాలంటున్నది.

స్వీపింగ్, సెక్యూరిటీ, మెయింటెనెన్స్, లోడింగ్ అన్ లోడింగ్, ఐటీ, రవాణా, ఆరోగ్యం, విద్యాసంస్థల సపోర్టు సర్వీసులు, ఎగుమతి ఆధారిత జోన్లు, నిర్మాణం విభాగాల్లో కాంట్రాక్టు లేబర్ నిషేధానికి అవకాశం లేకుండా చట్టానికి సవరణలు ప్రతిపాదించింది. అదివరకు అత్యవసర పరిస్థితుల్లోనే కాంట్రాక్టు లేబర్ చట్టం నుండి సంస్థలకు మినహాయింపు వుండేది. ఇప్పుడు ‘ప్రజాప్రయోజనం’ పేరుతో మినహాయింపులు ఇచ్చే అవకాశం కావాలట.

50మంది కార్మికుల వరకు పని చేసే చిన్న, మధ్య తరహా పరిశ్రమల్లో యజమానుల బాధ్యత చట్టం 1938, వారంతపు సెలవుల చట్టం 1942, ఖాళీలను తప్పనిసరిగా ఎంప్లాయిమెంటు ఎక్స్ చేంజిలకు తెలియజేయాల్సిన 1959 చట్టం మరియు 1961 అప్రంటీస్ చట్టం అమలు చేయకుండా ఉండేదానికి రాష్ట్ర ప్రభుత్వాలకు అవకాశం ఇవ్వాలట. అంతేగాక చిన్న, మధ్యతరహా పరిశ్రమలన్నింటిలోనూ వేతనాల చెల్లింపులు చట్టం, స్టేట్ ఇన్సూరెన్స్ చట్టం, ఫ్యాక్టరీస్ చట్టం, పి.ఎఫ్. చట్టం, మెటర్నిటీ బెనిఫిట్ చట్టం, బోనస్ చట్టం మరియు గ్రాట్యుటీ చట్టాల అమలు కోసం తనిఖీలు ఉండకూడదంటున్నది యుపిఎ ప్రభుత్వం. యజమానులు వీటన్నిటినీ అమలు చేస్తున్నామని సొంతంగా సర్టిఫికేట్ ఇచ్చుకుంటే చాలట. ఈ సవరణల కోసం ఏకంగా బిల్లును తయారు చేసి బ్రేడ్ యూనియన్లతో సంప్రదించకుండా లోక్ సభలో మే 12, 2005న ప్రవేశపెట్టింది. ఈ బిల్లు తయారీలో కార్మికశాఖ ప్రమేయం కూడా లేదని సమాచారం.

ఆగస్టు 22, 2005 నాడు రాజ్యసభలో యుపిఎ ప్రభుత్వం మరో బిల్లు ప్రదేశపెట్టింది. 1988లో ఒక చట్టం వుంది. ఆ చట్టం ప్రకారం 20మంది లోపు పనిచేసే సంస్థలు కనీసవేతనాల చెల్లింపు, కనీసవేతనాలు, ఫ్యాక్టరీలు, కాంట్రాక్టు లేబర్, సమాన పనికి సమాన వేతనం తదితర చట్టాలకు సంబంధించి రిజిస్టర్లను

నిర్వహించాల్సిన అవసరం లేదు. లేబర్ డిపార్టుమెంటుకు రిటర్న్స్ పంపాల్సిన అవసరం కూడా లేదు. ఈ మినహాయింపును 500మంది వరకు పనిచేసే సంస్థలకు వర్తింపజేసే విధంగా బిల్లులో మార్పులు ప్రతిపాదించారు. ఈ మినహాయింపులో మరో 7 చట్టాలను కలిపి మొత్తం 16కు చేర్చారు. 500మంది కార్మికులు పైగా పని చేసే సంస్థలకు కూడా ఈ చట్టాన్ని వర్తింపజేసే విధంగా కేంద్ర, రాష్ట్ర ప్రభుత్వాలకు అధికారం ఇచ్చారు.

పైన పేర్కొన్న ప్రతిపాదనలను చూస్తే కార్మికవర్గానికి రాబోయే ప్రమాదం, దాని తీవ్రత తెలుస్తుంది. కార్మికుల తొలగింపులను యజమానుల ఇష్టారాజ్యానికి వదిలేయటమే గాకుండా, ఉపాధిలో మిగిలే కార్మికుల హక్కుల అమలును యజమానుల దయాదాక్షిణ్యాలకు వదిలేయాలని ప్రతిపాదించారు.

యుపిఎకు నాయకత్వం వహిస్తున్న కాంగ్రెసు పార్టీ అంతకు మునుపు అనేక దశాబ్దాలపాటు మనల్ని పరిపాలించింది. అది యజమానులకు అనుకూలమయిన పార్టీ. మరలా కొత్తగా అధికారంలోకి వచ్చినంత మాత్రాన ‘వెనకటి గుణమేల మాను’.

అందుకే యజమానుల సంఘాల అభిప్రాయాలను, గత ఎన్నీయే ప్రభుత్వం లాగానే అమలు చేయటానికి తయారయింది. చట్టాలను సవరించండిగాని, కార్మికులకు అనుకూలంగా సవరించడనే కార్మిక సంఘాల సూచనలను మాత్రం యుపిఎ ప్రభుత్వం ఖాతరు చేయలేదు. బోనస్ సీలింగ్ ను ఎత్తివేయటానికి, పి.ఎఫ్., గ్రాట్యుటీ సౌకర్యం అందరికీ అందుబాటులోకి తేవటానికి సవరణలు చేయాలని కార్మిక సంఘాలు కోరాయి. యజమానుల సేవకు ఆతృతపడుతున్న యుపిఎ ప్రభుత్వం ఈ కోర్కెలను పక్కన పెట్టింది. తను తయారు చేసిన ‘కనీస ఉమ్మడి ప్రణాళిక’లో కార్మికులకు చేసిన వాగ్దానాలను విస్మరించింది.

మా ఓట్లతో అధికారంలోకి వచ్చి, యజమానులకు సేవ చేయటం ఏమిటని మనం అడగాలి. సమాధానం లేకపోతే పోరాటం చేసేనా ఉపాధిని, హక్కులను కాపాడుకోవాలి.

■ పి.అజయ్ కుమార్

తమిళనాడు నిర్మాణకార్మికుల

5వ రాష్ట్రమహాసభ

అక్టోబర్ 17, 18, 19 తేదీలలో కోయంబత్తూరులో తమిళనాడు రాష్ట్ర నిర్మాణ కార్మికుల మహాసభ జరిగింది. ఈ మహాసభకు ఆంధ్రప్రదేశ్ నుండి ఆర్.కోటంరాజు, కేరళ నుండి కె.వి.జోన్, అక్కారన్ కర్నాటక నుండి వీరస్వామి పాల్గొన్నారు. ఫెడరేషన్ అధ్యక్ష, ప్రధాన కార్యదర్శులు సింగారవేలు, దివాంజన్ చక్రవర్తి మహాసభకు సారధ్యం వహించారు. హాజరైన 550 మంది ప్రతినిధుల్లో దాదాపు 100మంది తెలుగు తెలిసిన వారున్నారు. తమిళనాడులో నిర్మాణ కార్మికుల సమగ్ర శాసనం ఉన్నా అమలుకావట్లేదు. కార్మికులు చైతన్యంతో పోరాడి చట్టాన్ని ఆచరణలోకి తీసుకురావాలని మహాసభ పిలుపునిచ్చింది.

తాళి తెంచేస్తారు. ఎంత భీభత్సం చేయాలో అంతా చేస్తారు.

రెండేళ్ళ తర్వాత చూస్తే కథా నాయకుడు పిచ్చివాడుగా రోడ్డుమీద తిరుగుతుంటాడు. కథానాయకికి వేరే వ్యక్తితో పెళ్ళవుతుంది. ఓబాబు కూడా వుద్దాడు. బాబును, భర్తను వదిలి 'నిన్ను కాపాడుకుంటాను' అని కథానాయకుని వద్దకు వచ్చి బావురుమంటుంది. విషయం తెలుసుకున్న భర్త ఇద్దరినీ చేరో ప్రక్క తీసుకుని నడుస్తుండగా చిత్రం ముగుస్తుంది.

ఓ యధార్థ ఘటనను దృశ్యకావ్యంగా మలచడంతో దర్శకుడు చాలా ప్రతిభావంతంగా కృతకృత్యుడయ్యాడు. మేకప్ లేకుండా అత్యంత నహజ నన్నివేశాలతో వాస్తవంగా, నిరాడంబరంగా రూపొందించిన తీరు ఆర్ట్ ఫిలిమ్స్ ను గుర్తుకు తెస్తుంది. ప్రేమించే హృదయాల భావావేశాలను ఉద్దీపన చేయడానికే పాటలు, సంగీతాన్ని ఉపయోగించిన తీరు అబ్బుర పరుస్తుంది. అందుకే ప్రేక్షకులపై బలమైన ముద్రవేస్తూ వింత అనుభూతికి లోను చేస్తుంది. కొన్ని హాస్య సన్నివేశాలు మాత్రం వెగటు పుట్టిస్తాయి.

అయితే యధార్థమైనది ప్రతిదీ ఆదర్శం కాదు. సంక్షుభిత సమాజంలో సామాన్యులెప్పుడూ నమన్యల వలయంలోనే ఉంటారు. అయితే ఆ సుడిగుండాల నుండి తప్పించుకుని జీవితాన్ని ప్రతి ఒక్కరు నేర్పుతో ఫలప్రదం చేసుకోవాలి. అందుకే మహాకవి శ్రీశ్రీ 'కలకానిది, విలువైనది బ్రతుకు కన్నీటి ధారలతోనే బలిచేయకు' అని పాట ద్వారానే సందేశం ఇచ్చారు. లక్ష్యంలేని జీవితం ఎప్పుడూ చుక్కానిలేని నావలాంటిది. జీవితానికి లక్ష్యం కలిగిననాడు మరింత చైతన్యంతో ప్రేమను పంచవచ్చు. లేని పక్షంలో ఇలా విషాదజీవులుగా, విగత జీవులుగా మారే ప్రమాదం ఉంటుంది. అందువల్ల ఇలాంటి ప్రమాదాల నుండి బయటపడి జీవితాన్ని, ప్రేమను సాఫల్యం చేసుకునే దిశగా చిత్రం వచ్చినప్పుడు మాత్రమే ప్రేమిస్తే పెళ్ళవుతుంది. కథ సుఖాంతమవుతుంది.

■ కైలి



'ప్రేమిస్తే' చిత్రం ప్రేక్షకుల్ని వింత అనుభూతికి లోను చేస్తుంది. కథ సాధారణమే. పరిణితి చెందని ఇద్దరు యువతీ యువకుల మధ్య ఉత్పన్నమయ్యే సహజమైన ఆకర్షణ ప్రేమకు దారి తీస్తుంది. గమ్యంలేని ఆ ప్రేమను నిలుపుకునే శక్తి వారికి లేదు. లోకం పోకడ తెలియని అమాయకులు. అందుకే తప్పనిసరి పరిస్థితుల్లో పారిపోవడానికి ప్రయత్నించి పాషాణ హృదయాలైన పెద్దలకి దొరికిపోతారు. ఆ క్రూర్యానికి బలైపోతారు. విడిపోయి భగ్న ప్రేమికులుగా మిగిలిపోతారు.

తమిళనాడు మధురైలో జరిగిన ఓ యధార్థ ఘటనకు దర్శకుడు శంకర్ నిర్మాతగా యిచ్చిన చిత్రరూపం ఇది. బాల్యం నుండి అప్పుడప్పుడే యవ్వనంలోకి అడుగుపెడుతున్న ప్రతి యువతీ యువకుడ్ని చిత్రం ఎంతో కొంత ప్రభావానికి గురి చేస్తుంది.

ముందు కథానాయకి విషయం చూద్దాం. పేరు ఐశ్వర్య (సంధ్య). సంపన్న గౌడ కుటుంబానికి చెందిన యువతి. ఇంటర్ చదువుతూ ఉంటుంది. తండ్రి, చిన్నాన్న, ఇతర అనుచరగణం అంతా ఒక మాఫియా ముఠా. కులపిచ్చి ఉంటుంది. అలాంటి కరుడుగట్టిన మొరటు కుటుంబంలోని ఈ యువతి కాలేజీ నుంచి కాస్త ఆలస్యంగా వస్తే చాలు ఇంట్లో ప్రళయమే లేస్తుంది.

కథనాయకుడు నాలుగు చదివి ఓ బుద్ధ అసిస్టెంట్ తో టూవీలర్ మెకానిక్ నడుపుతూ ఉంటాడు. నిరుపేద తల్లి ఒక్కటే అతని కుటుంబం. మురికివాడలో నివాసం. చాలా యాదృశ్చికంగా ఇద్దరి మధ్య కొన్ని ఘటనలు జరుగుతాయి. హీరోయిన్ హీరోను ఆటపట్టిస్తు పట్టిస్తూనే తనూ ప్రేమలో పడిపోతుంది. హీరోకూడా భయపడుతు భయపడుతూనే ప్రేమలో పడిపోతాడు. అన్నలు, అంతన్నలు, కులాలు వేరైనా ఒకరికొకరు మానసికంగా సన్నిహితం అవుతారు. భౌతిక ప్రపంచం మరిచి ఆ ప్రేమోద్వేగభరితమైన,

స్వచ్ఛమైన ప్రపంచంలోనే విహరిస్తుంటారు.

అయితే యువతికి మేనరికపు పెళ్ళి నిశ్చయమౌతుంది. ఇక విధిలేని పరిస్థితిల్లో తమ ఇళ్ళల్లోంచి పారిపోవాలనుకుంటారు. ఒకప్రక్క ఎవరైనా చూస్తారేమోనని భయం, మరోప్రక్క భవిష్యత్తు అగమ్యగోచరం, ఇంకోప్రక్క ఒకరిపై మరోకరికి వల్లమాలిన అభిమానం. చివరకు హీరో ఫ్రెండ్ స్టీఫెన్ అడ్రస్ పట్టుకుని మద్రాసు వెళ్తారు. ఆ ఫ్రెండ్ ఉండేది బ్యాచిలర్స్ రూమ్. ఒక విధంగా దార్మిటరీ సత్రంలా ఉంటుంది. హీరోయిన్ టాయిలెట్ కు వెళ్ళాలన్నా అంతకన్నా దిక్కులేదు. చివరకు నడిరోడ్డు మీదే వారి వివాహం అవుతుంది. రూమ్ లోని బ్యాచిలర్స్ అందరూ సంతోషంతో నూతన దంపతులకు చందాలేసుకుని మరీ పార్టీ ఇస్తారు. చిన్న ఇంట్లో కొత్తకాపురం పెడ్తారు.

ఇదిలా ఉండగా హీరోయిన్ కోసం వారి చిన్నాన్న ముఠా వేట ప్రారంభిస్తుంది. వేటాడి ఇద్దరినీ పట్టుకుని నయవంచనతో వారిని ఇంటికి తీసుకువెళ్తారు. మార్గమధ్యలోనే చిన్నాన్న అసలు రూపాన్ని బయటపెడ్తాడు. "కులం తక్కువ మెకానిక్ షెడ్ వర్కర్ కు కోటీశ్వరుని బిడ్డతో పెళ్ళింట్రా?" అంటూ అబ్బాయిని గొడ్డును బాదినట్టు బాదుతారు. అమ్మాయి మెళ్ళో

ఓ తెలుగువాడా !



- పి.ఎన్.మూర్తి

తెలుగువాడై తెగువతోడై - వెలిగెటోడ
దేశభక్తిని దేశప్రగతిని - నిలిపెటోడ
ఓ తెలుగు వాడా! ఓ తెగువ రేడా!

మరఫిరంగుల - కెదురునిలిచి
జైళ్ళగోడలు - కూలగొట్టి
దాస్య బంధన - త్రెంచివేయు
అడవి బిడ్డల - దళముగట్టి

మడమ తిప్పని తెలుగు వీర!
వెన్ను చూపని తెగువ రేడా!

క్రూర పాలన - అంతమొందగ
వెట్టి మనిషిని - వెన్ను తట్టి
దున్నె వానికి - భూమి పంచగ
దొరల గడియల - చుట్టు ముట్టి

పోరు సల్పిన తెలుగు వీరా!
పౌరు షాగుల తెగువ రేడా!

దురాచారపు - దుమ్ము దులిపి
మహిళలందరి - మేలు కోల్చి
మోడువారిన - మగువ బ్రతుకున
కొత్త ఆశల - చిగురు తొడగగ

తోడు నిలిచిన తెలుగు వీరా!
స్ఫూర్తి నిచ్చిన తెగువ రేడా!

కులము కుళ్ళును - కడిగివేయగ
మూఢ భక్తిని - పాత రేయగ
కులము కన్నా - గుణము మేలని
చాటు కవితను - ఇలను చాటిన

పుణ్యజీవి తెలుగు వీరా!
ధన్యజీవి తెగువ రేడా!

హెచ్చు తగ్గుల - జాతి ఏదని
చాప కూటిని - మొదలు పెట్టి
అంటరాని - మనిషి లేడని
మానవత్వమే - పరిమళించగ

మనసు గెలిచిన తెలుగు వీరా!
మంచి పెంచిన తెగువ రేడా!

కండరాలను - కరగదీసి
బందరాళ్ళను - బండికెత్తి
శిలలపైన - ఉలిని నడిపి
శిల్ప సంపద - కూర్చి పేర్చి

జీవమిచ్చిన తెలుగు వీరా!
జీవకళల తెగువ రేడా!

నదుల నడకకు - ద్యాముకట్టి
హరిత విప్లవ - చీర చుట్టి
తెలుగు సీమల - ఇంట పంటై
అన్నపూర్ణగ - తెలుగు తల్లిని

తీర్చి దిద్దిన తెలుగు వీరా!
కీర్తి తెచ్చిన తెగువ రేడా!

విశ్వ శాంతికి - విశ్వ క్రాంతికి
త్యాగ నిరతికి - సమత జగతికి
కోటి గళములు - నొకటి చేసి
నవ్య కవితల - దివ్య గానం

రాసి పోసిన తెలుగు వీరా!
వాసి కెక్కిన తెగువ రేడా!

మృత్యుఘోష

■ సత్యభాస్కర్. ఎ

యమపాశాలలా తీగలు
గాలిలో వేలాడుతూ
స్తంభాలకు-స్తంభాలకు మధ్య
దూరాలను దాటుకుంటూ
మృత్యువును మోసుకొస్తుంటాయి!
ఇళ్ళకు, ఊళ్ళకు
కార్యాలకు వెలుగునిచ్చే
ఈ తీగల చుట్టు
మృత్యుఘోష నిరంతరం ప్రసరిస్తుంటుంది!
కడుపు నింపుకోవడం కోసం

వేలవిడిచి సాముచేసే
కార్మికుల జీవితాలను
ఈ తీగలు కాంబ్రాక్టు తీసుకుంటుంటాయి
గడుపు తీరంగానే
వాళ్ళను స్తంభాలమీదే ఉరితీస్తుంటాయి!
కొందరికి ధన ప్రవాహాన్ని
మోసుకొస్తున్న ఈ తీగలు
ప్రపంచీకరణ పేరిట
శ్రమజీవుల పాలిట యమపాశాలవుతూ
వాళ్ళ ఇంట చీకట్లను నింపుతుంటాయి!

గ్రామ సేవకుల సంఘం లేఖ

తేది : 22-11-2005

శ్రీయుత ముఖ్య కార్యదర్శి గారికి,
రెవెన్యూ శాఖ,
ఆంధ్రప్రదేశ్ ప్రభుత్వం,
హైదరాబాద్.
ఆర్యా!

ఎ.పి. గ్రామ సేవకుల సంఘం రాష్ట్ర కమిటీ తెలియచేయునది.

విషయం:- జి.ఓ.ఎమ్.ఎస్ నెం.1849, తేది:28-10-2005

లోని గ్రామ సేవకుల నియమావళి ప్రతిపాదనలోని

అభ్యంతరాలను సవరణలు చేయాలని కోరుట గురించి.

రెవెన్యూ శాఖ పరిధిలోని పని చేస్తున్న 55 వేలమంది గ్రామ సేవకుల విధివిధానాలపై ప్రత్యేక నియమావళి జి.ఓ.ఎమ్.ఎస్ నెం.1849 ని ప్రభుత్వం విడుదల చేయడం గ్రామ సేవకులకు ఎంతో ప్రయోజనం చేకూరుతుందని భావిస్తున్నాం. ఈ సర్వీస్ రూల్స్ తయారు చేయుటలో ఎంతో కృషి చేసిన మీకు మా సంఘం రాష్ట్ర కమిటీ తరపున కృతజ్ఞతలు తెలియచేసుకుంటున్నాం.

ముఖ్యంగా తమ దృష్టికి తెచ్చేదేమనగా ఈ సర్వీసు రూల్స్ లో కొన్ని అంశాలు గ్రామ సేవకులను నష్టం చేకూర్చే విధంగా వున్నాయి. అటువంటి వాటిని సవరణలు చేయాలని కోరుతున్నాము.

1) **గ్రామ సేవకుల నియామకములు మరియు వారి యొక్క**

అర్హత విషయంలో సవరణలు చేయుట గురించి: పేజి నెం.

3, భాగము-2లో 5(2) మరియు 8(1)లో పేర్కొన్న ప్రకారం గ్రామ సేవకులకు సదరు గ్రామమునకు ప్రక్కన ఉన్నట్టి గ్రామములకు “ఎడిషనల్ ఇన్ ఛార్జ్” నియామకము చేయ వచ్చునని వున్నది. ఇప్పటికే పని భారంతో సతమతమవు తున్నాం. ప్రస్తుత గ్రామ సేవకుల సంఖ్యను పెంచాలి అని గత అనేక సంవత్సరాలుగా ప్రభుత్వాన్ని కోరుతున్నాం. ఈ నేపథ్యంలో ఎడిషనల్ ఇన్ ఛార్జ్ గా పని చేసేందుకు గ్రామ సేవకులను నియమించటం శాశ్వత పరిష్కారం కాదు.

2) **కంపాసినేట్ గ్రాండ్ పై సవరణ చేయుట గురించి:** 60

సం॥రాలు పైబడి సర్వీసు చేసి చనిపోయిన వారి కుటుంబాలలో ఉద్యోగం ఇవ్వరాదని పేజి నెం.5, 8(3)లో పేర్కొన్నారు. ఇది సరైంది కాదు. గ్రామ సేవకుల వ్యవస్థ ఏర్పడినప్పటి నుండే రిటైర్మెంట్ (వయోపరిమితి) ఆంక్షలు లేవు. పూర్తికాలం ఉద్యోగులకంటే అదనంగానే పని చేస్తున్నాం. అటువంటి మాకు 60 సం॥ల లోపు మరణిస్తేనే కుటుంబంలో ఒకరికి ఉద్యోగం ఇస్తాము అనే అంశాన్ని సవరణ చేసి సర్వీసు కాలంతో నిమిత్తం లేకుండా వారి కుటుంబంలో వారికి ఉద్యోగం ఇవ్వాలి.

3) **విద్యార్హత గురించి సవరణ చేయుట గురించి:** కంపాసినేట్

గ్రాండ్ నియామకాలలో వారికి 7వ తరగతి వరకు చదువుకొని వుండాలని పేజి నెం.5లో 9(2)లో (జి)లో పేర్కొన్నారు. అయితే గతంలో జి.ఓ.ఎమ్.ఎస్.నెం.675 ప్రకారం 4వ తరగతి చదివితే చాలని ఉంది. కాని నేడు 7వ తరగతి అర్హతగా పెట్టడం సరైంది కాదు. నాల్గవ తరగతి ఉద్యోగులకే 7వ తరగతిగా వున్నది. గ్రామ సేవకులకు ఇటువంటి నిబంధనలు పెట్టడం సరైంది కాదు. గ్రామ సేవకులలో 98% మంది దళితులు వెనుకబడిన తరగతులకు చెందినవారు. ఆర్థికంగా వెనుకబడిన వారైనందున సహజంగానే చదువుకునే పరిస్థితి చాలా తక్కువ. అయినప్పటికీ గ్రామ సమాచారం పట్ల పూర్తి అవగాహన కల్గివుంటారు. ఈ పరిస్థితులో గతంలో వలే గ్రామ సేవకుల నియామకానికి 4వ తరగతి విద్యార్హతగా నిర్ణయించాలి.

4) **ప్రమోషన్ల గురించి:** గ్రామ సేవకులకు జి.ఓ.ఎమ్.ఎస్.

నెం.566, తేది:09-10-1990 ప్రకారం 7వ తరగతి పాస్సై 7 సం॥లు సర్వీసు కల్గినవారికి అటెండర్, వాచ్మెన్లుగా పదోన్నతులు కల్పించబడ్డాయి. కాని నేటి సర్వీసు రూల్స్ లో ప్రమోషన్ల కోసం ప్రస్తావన లేదు. దానిలో డివిజన్ స్థాయిలోని ఖాళీలు గ్రామ సేవకులతో భర్తీ చేయటానికి అనేక జిల్లాలలో ఉన్నతాధికారులు అభ్యంతరాలు వ్యక్తం చేస్తున్నారు. కావున అటెండర్లు, వాచ్మెన్ ప్రమోషన్లతో పాటు, జీప్ డ్రైవర్స్, చైన్మెన్లుగా తీసుకునేందుకు అవకాశం కల్పిస్తూ అదనంగా ఈ సర్వీసు రూల్స్ లో పొందుపరచాలి.

5) **గ్రూప్ భీమా పథకము గురించి:** పేజి నెం.11 (40)లో గ్రూప్

భీమా పథకము కాంట్రీబ్యూషన్ 10 రూ॥లుగా వున్నది. అయితే జి.ఓ.ఎమ్.ఎస్.నెం.46, తేది:28-02-1996 ప్రకారము ప్రస్తుతం 15 రూ॥లు గ్రామ సేవకుల వేతనం నుండి కాంట్రీబ్యూషన్ లో భీమా పథకంగా అమలు జరుగుతున్నది. కావున ఈ లోపాన్ని సవరణ చేసి కాంట్రీబ్యూషన్ మొత్తాన్ని 15 రూ॥లుగా పొందుపర్చాలి.

పైన తెలిపిన గ్రామ సేవకుల సంఘం అభ్యంతరాలపై మా సంఘం రాష్ట్ర కమిటీతో ప్రభుత్వం వీలు వెంబడి చర్చలు జరిపి సర్వీసు రూల్స్ లో పొందిపరచిన ఇతర అంశాలపై మా సందేహాలను నివృత్తి చేసి మా అభ్యంతరాల / ప్రతిపాదనలపై సవరణలు చేపట్టి గ్రామ సేవకులకు న్యాయం చేయవలసినదిగా కోరుతున్నాం.

ధన్యవాదములతో,

శ్రీ.రాజలింగం
డి. రాజలింగం
రాష్ట్ర అధ్యక్షులు

ఎం. ఎల్.ఆర్.
మద్దాల బాపూజి ఎన్. సత్యనారాయణ
రాష్ట్ర కార్యదర్శి రాష్ట్ర కార్యదర్శి

నూతన సంవత్సర, సంక్రాంతి శుభాకాంక్షలతో...
శ్రీ వాసవీ కన్యకాపరమేశ్వరి పాలిటెక్నిక్ & ఐ.టి.సి.

కంభం, ప్రకాశం జిల్లా - 523 333

జి.పి. నెం. 801,

తేది : 12-01-1981

ESTD.: 1981



Vn. KCGF R.K.R. JANARDHANA RAO
 DISTRICT CABINET
 JOINT TREASURER
 VASAVI CLUB
 ARYA VYSYA SANGAM, PRESIDENT
 CUMBHUM

COURSES	SEATS
D.C.E	40
D.M.E	75
D.E.E.E.	75
D.E.C.E	75
D.C.M.E.	60

వ్యక్తి ఉన్నతే దేశ అభ్యుదయమునకు మూలము.
 అన్ని విధాల అభివృద్ధి చెందవలెనంటే సాంకేతిక
 విద్యను తప్పక నేర్పాలి. నేర్పించాలి. ఈ
 సాంకేతిక విద్యలో I.T.I., పాలిటెక్నిక్
 మరియు ఇంజనీరింగ్ కోర్సులు కలవు.

పై కోర్సులలో చేరుటకు పదవతరగతి పాసైన ప్రతి విద్యార్థి అర్హులే.

మా కాలేజీలోని ప్రత్యేక సదుపాయములు :

- ☛ S.C మరియు S.T విద్యార్థులకు ఉచిత హాస్టల్ వసతి కలదు.
- ☛ S.C, S.T. మరియు B.C. విద్యార్థులకు స్కాలర్‌షిప్పులు ప్రభుత్వముచే మంజూరు చేయించబడును.
- ☛ S.C. మరియు S.T విద్యార్థులకు ఉచిత విద్య అందించబడును. మరియు ఉచితంగా బుక్స్, కాలిక్యులేటర్లు ప్రభుత్వముచే మంజూరు చేయించబడును.
- ☛ B.C విద్యార్థులకు మెరిట్ మీద ఫీజులో రూ. 2,250/-లు ప్రభుత్వ రాయితీ కలదు.
- ☛ B.C, S.C, S.T విద్యార్థులకు నెలకు రూ. 250/-లు స్కాలర్‌షిప్, మరియు హాస్టల్ నందు చేరిన విద్యార్థులకు రూ. 540/-లు ప్రభుత్వంచే మంజూరు చేయించబడును.
- ☛ ప్రతి సంవత్సరం FINAL YEAR విద్యార్థులకు క్యాంపస్ ఇంటర్వ్యూలు జరిపి ఉద్యోగ వసతి కల్పించబడును.
- ☛ ప్రశాంత వాతావరణంలో అన్ని వసతులు కలిగిన ప్రయోగశాలలు, లైబ్రరీ కలదు.
- ☛ ప్రతిరోజూ Study Hours నిర్వహించి ప్రత్యేకంగా పరీక్షలకు విద్యార్థులను తయారుచేయబడును.
- ☛ B.C, O.C. విద్యార్థులకు సంవత్సరపు ట్యూషన్ ఫీజు రూ. 10,830/-

అభినందనలతో...

శ్రీ రావూరి జనార్ధన్ రావు
 సెక్రటరీ & కరస్పాండెంట్
 సెల్ : 9866391189

ఆదిలాబాద్ పట్టణ ప్రజలకు, ప్రజా ప్రతినిధులకు అధికారులకు, అనధికారులకు శ్రేయోభిలాషులకు నూతన సంవత్సర , సంక్రాంతి శుభాభివందనాలు



డా.వై.ఎస్. రాజశేఖర రెడ్డి
ఆంధ్రప్రదేశ్ ముఖ్యమంత్రి




శ్రీ కోనేరు రంగారావు
మున్సిపల్ శాఖామంత్రి



శ్రీ ఫారుఖ్ అహ్మద్
మున్సిపల్ వైస్ చైర్మన్



శ్రీ జగదీశ్వర్
మున్సిపల్ కమిషనర్



కుసుమతాయి
1వ వార్డు



చందనర్పింగ్
2వ వార్డు



ప్రభావతి
3వ వార్డు



ప్రభాకర్
4వ వార్డు



నైమున్సిసా బేగం
5వ వార్డు



బాదం గంగన్న
6వ వార్డు



వర్షా జోషి
7వ వార్డు



కందుల సుకేందర్
8వ వార్డు

శ్రీ సి. రామచంద్ర
ఎం.ఎల్.ఎ.
ఆదిలాబాద్



జోగు రవి
9వ వార్డు



శ్రీదేవి
10వ వార్డు



ఓంప్రకాశ్ జైస్వాల్
11వ వార్డు



పర్వీన్ బాను
12వ వార్డు



సిరాజ్ ఖాత్రీ
13వ వార్డు



కౌసర్ బేగం
14వ వార్డు



అజయ్
15వ వార్డు



ఎస్. లక్ష్మి
16వ వార్డు



రాజేందర్
17వ వార్డు



రుక్మానా
18వ వార్డు



జ్యోతి
19వ వార్డు



ఎ.అశోక్కుమార్
20వ వార్డు



ఎ. పద్మ
21వ వార్డు



తుమ్మ మంజుల
22వ వార్డు



ప్రదీప్
24వ వార్డు



శివాజీగౌడ్
25వ వార్డు



పోచ ప్రసాద్
26వ వార్డు



ఆకుల పద్మ
27వ వార్డు



భగవాన్ రాజ్
28వ వార్డు



యశ్వంత్
30వ వార్డు



దేవేందర్
31వ వార్డు



అన్నపూర్ణ
32వ వార్డు



పార్వతి భాయి
33వ వార్డు



అశోక్ స్వామి
34వ వార్డు



అశోక్ గౌడ్
35వ వార్డు



సురేష్
36వ వార్డు

ఆదిలాబాద్ మున్సిపల్ కౌన్సిల్ పౌలకవర్గం, సిబ్బంది



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA 384
పుస్తకం పేరు	384 అంశం
తారీఖు	25-8-2023
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	MAURIKA
పేజీలు విడదీసినది	MAURIKA
స్కాన్ చేసినది	maurika
పరీక్ష చేసినది	AMRUTHA
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	good NO
పరిస్థితి	good